

የዮሐንስ ራእይ ምዕራፍ 17

ወደ ዮሐንስ ራእይ ምዕራፍ 17 ስንመጣ በመጀመሪያ የምናየው ስለ ጋለሞታ ሴት ምሳሌ ነው። ይህ ምዕራፍ የሚያሳስበን በዮሐንስ ራእይ ያሉትን የሦስት ሴቶች ምሳሌና ምንን እንደሚያመልኩ ነው።

1. አንደኛዋ ሴት በዮሐንስ ራእይ ምዕራፍ 17:1 በብዙ ውኃዎች የተቀመጠች፤ ታላቂቱ ጋለሞታ ሴት፤ በዝሙቷ ነገሥታትን ያስከረች፤ የሰድብ ስሞች የሞሉባት፤ ሰባት ራሶችና አሥር ቀንዶች ያሉዋት፤ ቀይ ልብሶችን ለብላ በቀይ አውሬ ላይ የተቀመጠች፤ በግምባሯ የምስጢር ስም ታላቂቱ ባቢሎን ተብሎ የተጻፈባት ነበረች። በትዱሳን ደምና በኢየሱስ ምስክሮች ደም የሰከረች ሴት ናት፤ (ቁ.1-6)። ይህች ሴት የሐሰት ቤተ ክርስቲያንን ትወክላለች። ይህች ሴት በትያፕሮን ቤተ ክርስቲያን ኤልሳቤጥ ተብላ እንደምትገኝ ኢየሱስ ገልጿል፤ (ራእይ 2:20)።

2. ሁለተኛዋ ሴት በዮሐንስ ራእይ 12:1 የምትገኝ ሲሆን፤ ፀሐይን ለብላ፤ ጨረቃን በእግሮቿ ረግጣ፤ 12 ኩከቦች በራሷ የደፋች ሴት ነበረች። እርሷ የእስራኤልን ልጆች የምትወክል ናት፤ ራእይ 12:1-6፤ 13-17።

3. ሦስተኛዋ ሴት በዮሐንስ ራእይ 19:7 እንዲሁም 21:9 ላይ ራሷን ያዘጋጀች የበጉ ሚስት ሙሽራይቱን ነው። ይህች ሴት እውነተኛ የክርስቶስ ቤተ ክርስቲያንን የምትወክል ናት። ስለዚህ መልአኩ እነዚህን ሴቶች በየጊዜው ለዮሐንስ ያሳይ ነበር።

ቁ. 1 እና 2 ስለዚህ በምዕራፍ 17:1 እና 19:1-2 ቤተ ክርስቲያንን መስላ ሐሰትን ትዘራ የነበረችው በዝሙት የተሞላች ጋለሞታ ሴት ባቢሎን ፍርድ ስትቀበል እናያለን። እግዚአብሔር እውነተኛ ፈራጅ ነው። ይህች ሐሰተኛ ሴት ለራሷ ብዙ ሕዝብን፤ ብዙ ወገኖችን፤ ብዙ ሰዎችንና ቋንቋዎችን ማለትም ብዙ ኃይማኖቶችን እንደምትይዝ፤ እንዲሁም አስር የዓለም ታላላቅ ነገሥታትንና ቀንዶች የተባሉትን እንደምታቅፍ ምዕ. 17:15 ተጽፏል።

እኛ ዛሬ ከእነዚህ ከሦስቱ ሴቶች የትኛዋን እንመስላለን? ከየትኛዋ ጋር ነን? የትኛዋን እያገለገልንል ነው?

ቁ. 3 መልአኩ ዮሐንስን ወስዶ ያሳየው በበረሃ በቀይ አውሬ ላይ የተቀመጠችውን ሴት ነበረ። የሰድብ ስሞችና ሰባት ራሶች እንዲሁም

ቁ. 4 ይህች ውጭዋ ሲታይ የከበረችና ሐብታም ስትመስል ውስጥዋ ግን ባዶና ራቁት፤ ደሃም እንደሆነች ኢየሱስ አመልክቶ ነበር፤ ምዕ. 3:17። በእጅዋም የያዘችው የወርቅ ጽዋ የሐሰት ወንጌል መሆኑን ያሳያል። ከራእይ 1:20 ጋር አመዛገን።

ቁጥር 6 እና 7 በመከራ ዘመን ታላቅ ሰደት በምዕመናን ላይ ይሆናል። ዮሐንስ ሲያያት ሴቲቱ በቅዱሳንና በኢየሱስ ምስክርነት ደም ሰክራ ነበር ይላል። ነገሩ ዮሐንስን ያስደንቅ ስለነበረ መልአክ ተርጉሞ ሲገልጽለት እናያለን። ከታላቁ የመከራ ዘመን ቀደም ብሎ ክርስቶስ እውነተኛዋን ቤተ ክርስቲያን ወደ ሰማይ ስለሚነጥቅ በምድር የሚቀረው የሐሰት ቤተ ክርስቲያን ይሆናል። ይህች ቤተ ክርስቲያን በቀይ አውሬ ላይ ተቀምጣ ነበረ። መሪዋ አውሬ ነው። እርሱም ሐሳዊ መሲህ ነው። በዚያ ዘመን ከሐሰተኛዋ ቤተ ክርስቲያን ብዙዎቹ ወደ ጌታችን ኢየሱስ ክርስቶስ በእምነት ስለሚመለሱ፣ ብዙዎችም ስለሚያምኑ ይገደላሉ። ይህንንም በምዕ. 13:15 ተመልክተን ነበረ። ለምስሉ አንሰገድም ያሉት ተገደሉ። እንዲሁም በምዕራፍ 6:10 አምስተኛው ማኅተም ሲከፈት የተገደሉት ቅዱሳን ሲጮኹ አይተናል። አሁን ግን ፍርድ በፍጥነት መጣባቸው። እነዚያ የተገደሉት ሰማዕታት ነጭ ልብስ ለብሰው በዛፋኑ ፊት ቆመው፣ በምዕ. 7:9-14 ተመልክተናል። በምዕ. 17:7 በቅዱሳን ደም የሰከረችው ሴትና የተሸከማት አውሬ፤

ሴቲቱ የሐሰት ቤተ ክርስቲያንን ስትወክል፤ የተሸከማት አውሬ፤ 7 ራሶችንና 10 ቀንዶችን፤ የፖለቲካ አገዛዝ ሥልጣንን እንደሚይዝና አውሬው ኃይማኖትንም ፖለቲካንም በቁጥጥሩ ሥር እንደሚያደርግና ለእውነተኛ አማኞች መከራ እንደሚበዛ እናያለን።

ቁ. 8 የአውሬው መጨረሻ

ከቁጥር 8 ጀምሮ የአውሬውን ማንነትና ከየት እንደመጣ፤ ወዴት እንደሚደርስና ያችን ጋለሞታይቱን ሴት እንደሚያጠፋ መግለጫ ተሰጥቶናል። መልአኩ ለዮሐንስ ከተረጎመ ለቤተ ክርስቲያን ተገለጸ ማለት ነው። ያየኸው አውሬ አስቀድሞ ነበረ፤ አሁን ግን የለም። ከጥልቁ ዘንድ ይውጣ አለው፤ ወደ ጥፋት ይሄዳል አለ። ይህ ገዢ ወይም ባለ ሥልጣን ይምጣ እንጂ በጌታ መምጫ ይጠፋል። የዓለም ሕዝብ ግን ስሞቻቸው በሕይወት መጽሐፍ ያልተጻፈ ሁሉ፤ ስለ አውሬው አስቀድሞ የነበረ አሁን የሌለ፤ ከጥልቅም ይወጣ ስለ አለው፤ እድናቆትን ሲያበዙ እንመለከታለን። ዓለም በሆነውና በሚሆነው ነገር ሁሉ ይደነቃል እንጂ ወደ ክርስቶስ እውነት አይመጣም።

ቁ. 9-11 ጥበብ ያለው ስለ ስምንቱ አገዛዝ (ነገሥታት) ያስተውል። አንዳንዶች፤ ሰባት ራሶና አስር ቀንዶች፤ ከሮም ከሰባቱ ተራራዎች የሚነሱ ገዢዎች ናቸው ብለው ይተረጎማሉ። ሌሎች ደግሞ ልክ ለዳንኤል እንደተባለው የዓለም ገዢዎች የነበሩትን ነገሥታት ለምሳሌ፤ ግብጽን፤ አሶርን፤ ባቢሎንን፤ ሜዶንና ፋርስን፤ ግሪክን፤ ሮምን፤ ሰባተኛው የአውሮፓ የተባበሩት መንግሥታትንና የመጨረሻው ሐሰተኛ መሲህን ራሱን የሚያወራ ነው የሚመስል ይላሉ። ይህ ስምንተኛው ሐሳዊ መሲህ ጋለሞታይቱን ሴት የተሸከመ ራሱ ነው።

ቁ. 12 መልአኩ ለዮሐንስ ሲገልጽ አሥሩ ቀንዶች ገና መንግሥት ያልተቀበሉ ነገሥታት ናቸው አለው።

ቁ. 13 አውሬው ለአንድ ሰዓት፤ ለአጭር ጊዜ ሥልጣን ይሰጣቸዋል። እነርሱም እርሱን ያገለግላሉ። እነዚህ አስሩ የተባበሩት መንግሥታት ለአውሬው ኃይላቸውን፤ ሥልጣናቸውንና አገልግሎታቸውን ይሰጣሉ።

ቁ. 14 እነዚህ የተባበሩት አስር መንግሥታት በጉን ይዋጋሉ። ነገር ግን የነገሥታት ንጉሥ፤ የጌቶችም ጌታ የሆነው ድል ይመታቸዋል። ከእርሱም ጋር ያሉት የተጠሩት፤ የተመረጡትና የታመኑም ድል ያደርጋሉ። ጌታችን ኢየሱስ ክርስቶስ የነገሥታት ንጉሥ ወይም የጌቶች ጌታ ብቻ ሳይሆን የሁሉ ፈጣሪና አምላክ መሆኑን በቀላብይስ 1:16 ተጽፏል።

ሰይጣንና ሠራዊቱ ማለት ነገሥታት ሁሉ በእርማጌዶን ለጦርነት እንደሚሰበሰቡና በነጩ ፈረስ ላይ የተቀመጠውን የእግዚአብሔርን ልጅ እንደሚዋጉ በምዕራፍ 19:19 ወደ ፊት እንመለከታለን።

ቁ. 15 መልአኩ ለሐዋርያ ዮሐንስ ገለጸ ሲያደርግ፤ በቁ. 1 ያየሃት በውኃዎች የተቀመጠች ጋለሞታ፤ ውኃዎች ማለት ብዙ ወገኖች፤ ብዙ ሕዝብና ቋንቋዎች ናቸው ተብሏል።

ቁ. 16-18 የጋለሞታይቱ መጥፋት

አውሬውና እነዚያ አስሩ የተባበሩት ነገሥታት ጋለሞታይቱን ቤት እንደሚጠሉና እንዲያጠፉት ተደረገ። ያም የእግዚአብሔርን ፈቃድ እንዲፈጽሙ ነበር። ባዶዋን፤ ራቁቷን አድርገው ሥጋዋን በሉና በእሳት አቃጠሏት። ይህ ዕድል ለሐሰተኛዋ ቤተ ክርስቲያን ይጠብቃታል። በክርስቶስ ደም ያልተዋጀች፤ ግን ቤተ ክርስቲያን ነኝ ለምትለዋ ወዮላት።

እግዚአብሔር የራሱን ዓላማና ፈቃድ እርስ በእርሳቸው በማጣላት እንኳ ይፈጽማል። ከዚህ በፊት በጣዖት መሪዋ በኤልሳቤል እግዚአብሔር እንዴት እንደሠራ በ2ኛ ነገሥት ምዕራፍ 9 ልንመለከት እንችላለን። እንደዚሁም በመጨረሻው ዘመን አውሬውና ዘንዶው ከነገሥታቱ ጋር በሐሰተኛዋ ቤተ ክርስቲያን ላይ ተነስተው እንደሚያጠፉዋት ልብ በሉ።

ሰይጣን ከብዙ ዘመናት ጀምሮ የእግዚአብሔርን ዓይነት አምልኮና ስግደት ለራሱ ሊወስድ ይፈልግ የነበረውን፤ አሁን ዘንዶው ከአውሬው እንዲሁም ከነገሥታት ይቀበላል፤ ምዕ. 13:4 ተመልከት።

ስለዚህ ነገር ሐዋርያው ጳውሎስ በ2ኛ ተሰሎንቄ 2:1-12 ያለውን አስቡ። ሰይጣን ቀድሞ በኢደን ገነት፤ ቀጥሎም የባቢሎንን ገምብ ሲሠሩ ቋንቋቸው በተዘበራረቀበት ጊዜ፤ በክርስቶስ መስቀል ጊዜ መልካሙን አጥፍቶ የዓለምን ጥፋት በማምጣት ለራሱ ክብርና አምልኮ ከሰዎች መውሰድ የፈለገውን በዚህ ምዕራፍ ለአጭር ጊዜ ሲወስድ እናያለን። መጨረሻው ግን የእርሱም ጥፋት ነው፤ ራእይ 20:10 ተመልከት።

በምዕራፍ 17 የኃይማኖት ወይም የቤተ ክርስቲያን ባቢሎን ተደምስሷል። አሁን በምዕራፍ 18 ደግሞ የፖለቲካና የንግድ ባቢሎን ሲፈረድበት እንመለከታለን።

የዮሐንስ ራእይ ምዕራፍ 18 የፖለቲካና የንግድ ባቢሎን ፍርድ

ዮሐንስ ራእይ 18:1 «ከዚህ በኋላ» በሚል ቃል ይጀምራል። ያም ማለት የኃይማኖትና የሐሰት ቤተ ክርስቲያን ባቢሎን ከተፈረደበት በኋላ ማለት ነው።

ሐዋርያው ዮሐንስ ሌላ ሥልጣን ያለው መልአክ ሲወርድ በታላቅ ድምጽ ታላቂቱ ባቢሎን ወደቀች ሲል ይሰማል፤ ያያል።

በምዕራፍ 18 የፖለቲካና የኢኮኖሚና የንግድ ሐሰተኛው ባቢሎን መፈረድ እንዳለበት ይገልጻል። ይህም ፍርድ በክርስቶስ ሁለተኛ ወደ ምድር መመለስ ጊዜ የሚሆን እንደሆነ ያስረዳል። የምዕራፍ 17 ባቢሎን የሐሰተኛዋ ቤተ ክርስቲያን ፍርድ በዓለም በታላቁ መከራ መካከል ወይም ከ3 ዓመት ተኩል በኋላ ሲሆን፤ የምዕራፍ 18 ባቢሎን ማለት ግን የአስተዳደርና የንግድ፣ የኢኮኖሚ ባቢሎን ብልግና ወይም ኃጢአቷ በክርስቶስ መመለስ ላይ ሆኖ ከዓለም መከራ መጨረሻ ላይ መሆኑንና ሰባቱ ዓመት እንደተፈጸመ ይሆናል። ፈራጁም ጌታችን ኢየሱስ ክርስቶስ ራሱ ይሆናል፤ ራእይ 18:8።

ዋናው ነገር ራእይ 17 እና 18 ስለ ባቢሎን መውደቅ ቢያውሩም ሁለቱም ልዩነት አላቸው። አንዱ የኃይማኖት ባቢሎን፤ ሁለተኛው የአስተዳደር ባቢሎን ሆኖ፤ ጌታ የሚፈርድበት ጊዜ ይሆናል። ምዕራፍ 18:8 ተመልከት። የኃይማኖት ባቢሎንን አውሬውና ነገሥታት እንዲቀጡ ጌታ ሲፈቅድ፤ የአስተዳደር ባቢሎን ግን ጌታ ራሱ ይቀጣል፤ ሮሜ 6:23።

ቁ. 1 ከዚህ በኋላ ማለት በምዕ. 17 ያየናት የሐሰት ቤተ ክርስቲያን ወይም የኃይማኖት ሥርዓት መፈረድ በኋላ ማለት ነው፤ ከክብሩ የተነሳ ምድርን የሚያበራ ታላቅ ሥልጣን ያለው መልአክ ስለ አስተዳደር ሥርዓት ፍርድ ያበስር ነበር።

ቁ. 2 ታላቂቱ ባቢሎን ወደቀች፤ ወደቀች ብሎ ስለ ፍርዷ ጮኸ። አንዳንዶች እንደሚያስቡት ይህ ቦታ በመጨረሻው ዘመን የዓለም አስተዳደር የሆነችው ከተማ ባቢሎን በኢፍራጥስ ወንዝ አካባቢ እንደምትሠራና የዓለም አስተዳደር ወደዚያ ሳይጠቃለል አይቀርም፤ ይህ ባይሆንና ያቺ ከተማ ባትሆንም የዓለም የሰው አስተዳደር በርኩሳት የተሞላ እንደሚፈረድበት ያሳያል። ቁጥር 2 ለዚህ ምዕራፍ ዋና

ቁልፍ ነው። ስለ ባቢሎን ከተማ መውደቅ በዚህ ምዕራፍ ያሉትን ቁጥር 2, 10, 16, 18, 21 ተመልከት። በእነዚህ ቁጥሮች ምክንያት የባቢሎን ከተማ የዓለም አስተዳደር የሚሆንበት ሳይሠራ የሚቀር አይመስልም።

ዛሬ የዓለም ሕዝብ ሁሉ ዓይኑን ዘይትና ማዕድን በሚያወጡት በመካከለኛው ምስራቅ ሀገሮች ላይ ሲያተኩር ያስደንቃል። መካከለኛው ምሥራቅ በብዙ ነገሮች ትኩረት እየተሰጠው ነው። ለምን ይሆን? ምክንያቱም የመጽሐፍ ቅዱስ ትንቢትና የዓለም ዓይን ወደዚያ ስለሆነ ነው። የመጨረሻው የክርስቶስ መምጫ ትንቢቶች የሚፈጸሙት በዚያ ነው። የባቢሎን መውደቅ ጉዳይ በኢሳያስ 13 እና በኤርምያስ 50 ላይ ያለው ትንቢት መፈጸሚያ ይሆናል።

ቁ. 3 መልአኩ ለዮሐንስ የገለጸለት የባቢሎን መውደቅ ዋና ምክንያት፣ አሕዛብን በክፋት የተሞላ ነገር በማሰለመዱ ነበር።

ቁ. 4 የመለየት ጥሪ

እግዚአብሔር ለሕዝቡ በየዘመናቱ ጥሪውን እንደሚያስተላልፍ ሁሉ በዚሁ ጥቅስም ጥሪውን ያስተላልፋል። እግዚአብሔር ከኃጢአት ጋር ሕብረት ስለሌለው እኛንም ከኃጢአት ጋር አትተባበሩ ይለናል።

1. በሙሴ ዘመን ለእሥራኤላውያን በፍርድ መካከል ጥሪ አስተላለፈ፣ ዘጸ. 4:29-31።
2. ዛሬም የእግዚአብሔር ሕዝብ ከሰይጣናዊ ሥራዎችና ሥርዓት እንድንለይ በጥብቅ እየገለጸ ከእነርሱ መካከል ውጡ ይለናል፣ 2ኛ ቆሮ. 6:14-18።
3. ለክርስቲያን የተሰጠ ማስጠንቀቂያ፣ 1 ዮሐ. 2:15-17፤ እንዲሁም ያዕ. 4:4 ከዓለም ተለዩ ይለናል።
4. ክርስቲያን ራሱን እንዲመረምርና ንስሐ እንዲገባ 1ዮሐ. 1:9።

ቁ. 5 በዚህ ቁጥር የኃጢአት ደረጃ ምን ያህል ከፍ ብሎ እንደሚሄድ በግልጽ ያሳያል። የኃጢአት ሁሉ ደረጃ በተለይም በታላቁ በሰባቱ ዓመት የመከራ ዘመን ኃጢአት ወደ ሰማይ እንደሚደርስ ነው። በእግዚአብሔርም ዘንድ ይታሰባል። በሉጥ ዘመንም የሰዶምና የሃሞራ ኃጢአት ጩኸት በእግዚአብሔር ፊት ትልቅ ሆኖ ነበር፣ ዘፍጥ. 19:13። እግዚአብሔር የባቢሎንን ኃጢአት ለብዙ ዘመናት እየመዘገበ እንደ ቆየና በመጨረሻም የፍርድ ጊዜ እንደ ቀረበ ይገልጻል።

እንዲሁም ሰው በክርስቶስ ስም አምና ኃጢአቱ በክርስቶስ ደም ካልተደመሰሰ በስተቀር፤ ዮሐ. 1:9 የሁሉ ሰው ኃጢአት ወደ እግዚአብሔር ፍርድ ይመጣል። እግዚአብሔርም ስለሚታገስ፤ 2ኛ ጴጥ. 3:9 ኃጢአትን የረሳ መስሎት ሰው ይዘናና ይሆናል። አንድ ቀን ገን በጌታ ፊት ያገኘዋል፤ ዘኁ. 32:23።

ቁ. 6 ክርስቶስን የሚጠሉትን ኃጢአታቸውን በላያቸው ላይ የሚጨምሩትን፤ የኃጢአት ብድራት እንደሚከፈላቸው ቢያውቁና ያም ኃጢአት መራራ መሆኑን ቢረዱ በፍጥነት ወደ ጌታ በሸሹ ነበር። በመጨረሻ በሕይወት መጽሐፍ ያልተገኘ ሁሉ እንደሥራቸው መጠን በፍርድ ዙፋን ፊት ይከፈላቸዋል፤ ራእይ 20:12። ከባድ ፍርድ ይጠብቃቸዋል፤ ሮሜ 2:4-11። ማምለጫ አይኖርም፤ ዕብ. 2:3፤ 9:27።

ቁ. 7 ራሷን የምታመስግን ባቢሎን

ራሷን ከፍ አደረገች፤ ኩራች፤ ከእኔ ሌላ የለም አለች፤ ራሷ ለራሷ አምላክ ነች አለች። እግዚአብሔር ገን እንዲህ ይላል፤ 1ኛ ጴጥ. 5:5፤ ያዕ. 4:6-7። ራሷን ለጌታ ዝቅ ማድረግ እምቢ ካለች የሥራዋን ዋጋ ታገኛለች፤ ገላ. 6:7።

ቁ. 8 በኃጢአተኞች ላይ የሚፈርድ እግዚአብሔር ብርቱ ነው፤ ዕብ. 10:31። በሰዶምና ጎሞራ ከንዱን ያሳየ እግዚአብሔር ብርቱ ነው፤ ዕብ. 12:25-29። ኢየሱስ ለሞቹ ሐብታም ያለውን አስብ፤ ሉቃስ 12:19-20። የእግዚአብሔር ፍርድ እንዴት አስፈሪ ነው።

ቁ. 9-10 የዓለም ነጋዴዎችና ባለጠጉች ጩኸት

1. እግዚአብሔር በምዕ. 17 ላይ የባቢሎንን ምስጢር በፈረደ ጊዜ የዓለም ነገሥታትና ገዢዎች እጅግ ደስ አላቸው። ምክንያቱም ጋለሞታይቱ ሴት ለእነርሱ እንቅፋት ነበረች።

2. እግዚአብሔር በምዕ. 18 ላይ በታላቂቱ ባቢሎን የንግድና የፖለቲካ፤ የኢኮኖሚ ባቢሎን ሲፈርድ ገን የዓለም ነጋዴዎችና ሐብታሞች ሁሉ ትልቅና ትንሽ ሳይቀር ያለቅሱና ያዘኑ ነበር።

የሐንስ እያየ በአንዲት ሰዓት ግለት በአጭር ጊዜ ውስጥ ፍርድ ከእግዚአብሔር ዘንድ ወርዶ አቃጥሎ ጨረሳት። የጭሉንና የፍርዱን ሁኔታ በዓለም ያሉት ሁሉ በቴሌቪዥን ያዩ ነበር። በምድር ወይም በባህር ያሉት ይመለከቱ ነበር።

ቁ. 10 ታላቂቱ ከተማ ባቢሎን ወዮልሽ ወዮልሽ በአንድ ሰዓት ፍርድ ደርሶብሻል ይላል።

በመስከረም 1/94 ዓ.ም. በአሜሪካን አገር በኒውዮርክ ከተማ የነበረውን የዓለም ንግድ ንግድ ፍቆች፣ በጀት አውሮፕላን በተመታ ጊዜ የፍቆቹን መደርመስ ዓለም ሁሉ አይቷል። በትንሽ ጊዜ ውስጥ እንዴት እንደ ጠፉ፣ በውስጡም የነበሩት እንዴት እንዳለቁ በዓይናችን አይተናል፣ በጆሯችንም ስምተናል። እንዲሁ ይህንን? የወርቅ፣ የብር፣ የከበረ ድንጋዮችና ልዩ ልዩ ልብሶች ከከተማዋ ጋር ወደሙ። ከምድር ከርስ የሚወጡ፣ ከምድር ላይ የሚገኙ ውድ የንግድ ቁሳቁሶችና ሰዎች፣ ከባህር የሚገኙ ሳይቀሩ ተቃጠሉ። እነዚህ ነገሮች በሙሉ ከሰይጣን አምልኮ ጋር የተነካኩ ነበሩ። እግዚአብሔር በእነዚህ ዕቃዎችና ገዢዎች እንዲሁም ነጋዴዎች አይከብርም ነበር። ከብርን ሁሉ ሰይጣንና ሰው ለራሱ ስለ ወሰደ እግዚአብሔር መቅጣት ነበረበት። ስለዚህ ቅጣት ደረሰበት።

ዛሬ ክርስቲያን የዓለምን ሐብትና ባለጠገነት ክብር ስታይ ልብህ ምን ያስባል? ከእግዚአብሔር ፈቃድ ይልቅ የዓለምን ድሎት ትፈልጋለህ? ክርስቲያን ሆይ ልብህን መርምር። ዛሬ በዓለም መጨረሻ ጫፍ ላይ እንደምንኖር አትርሳ። ልብህ በዓለማዊ ሐብትና ምኞት ብቻ አይሙላ። ነገር ግን በግያልፍ በጌታ ፍቅርና ቃል ይሙላ፣ ማቴ. 24:35። ልብን ከሚሰርቅ ከዓለማዊ ባለጠገነት ምኞትና ጉድጓድ ውጣ ነጻ ሁን። ለሁለት ጌታ ማገልገል አትችልምና፣ ማቴ. 6:24።

ቁ. 20 በባቢሎን ፍርድ የሰማዩ ሁኔታ እንደት ነበር

ሰማይ ሆይ ደስ ይበልህ ተባለ። እናንተም ቅዱሳን ደስ ይበላችሁ። ሐዋርያት፣ ነቢያትም ደስ ይበላችሁ ተባለ። ምክንያቱም ለካ እነርሱን በምድር ታላድድና መከራ ታላይ የነበረች ይህች ባቢሎን ናትና ነው። ቅዱሳን አማኞችን፣ ሐዋርያቶችንና ነቢያትን የፈጀች እርሷ ናትና። አሁን ግን ተፈረደባት። የርሷን ፍርድ ቅዱሳን በእግዚአብሔር ዙፋን ሆነው ይጠባበቁ ነበር ማለት ነው። እግዚአብሔር ይታገላል እንጂ ለፍርድ አይዘገይም። እርሱ እውነተኛና ጸድቅ ፈራጅ ነው። የበቀል ጊዜ ነውና ራእይ 18:24። እግዚአብሔር የቅዱሳንን ደም የሚበቀልበት ጊዜ መጣ፣ ደስ ይበለን። ጊዜ መጣ፣ በዓለም የነበሩት፣ ይስቁና ይደሰቱ የነበሩት ደግሞ የሚያለቅሱበት፣ በምድር ሥቃይን እያዩ ያለቅሱ የነበሩት ቅዱሳን የጌታ ልጆች የሚደሰቱበት ጊዜ

መጣ። ቅዱሳን የሚደሰቱበት ምክንያት የእግዚአብሔር ቅድስናና የእግዚአብሔር ትክክለኛ ፍርድ ስለ ተፈጸመ ነው። የምድር ሕዝብ ሲያለቅሱ ባዶ ሲቀሩ፤ ኢዮብ 1:21፤ ቅዱሳን ሲደሰቱ፤ ዕንባ. 3:18፤ ፊልጵ. 4:4 ምን ይሰማሃል? አንተስ በየትኛው ክፍል ነህ? ጊዜያዊ ደስታ ወይም የዘለላለምን ትፈልጋለህ?

ቁ. 21 የፍርድ ዓይነት

ይህ ቁጥር እንደሚገልጽልን መሠረት አንድ ብርቱ መልክ ትልቅ የወፍራ ድንጋይ የሚያህል አንድ ትልቅ ድንጋይ አንስቶ ወደ እሳት ባህር ወረወረና ታላቂቱ ባቢሎን እንዲህ ተገፍታ ወደቀች፤ እንግዲህም ወዲህ ከቶ አትገኝም አለ። ወደ ፍርድ ባህር ተወረወረች። ከዚህም በፊት በምዕራፍ 16:17-21 ፍርዷን ተመልክተን ነበር። በዚህን ጊዜ ድንጋይ የሚያህል ነገር ከሰማይ ሲወድቅባት ከተማዋ ትታይ ነበር። አሁን ግን በዚህ ምዕራፍ ከተማዋ ከቦታው ስትጠፋ እንመለከታለን። በባህር ወይም በእሳት ባህር ተዋጠች። ከከተማዋ የቀረ ምንም ነገር የለም። የድንጋዩን ትርጉምና ምሳሌ ማወቅ ከፈለጋችሁ 1ኛ ቆሮ. 10:4፤ ከዳገ. 2:34-35፤ 44፤ 45፤ ሕንብቡ።

ቁ. 22-24 የምድር ደስታዎች ያበቃሉ። በዚህ ቦታ 6 የደስታ ምንጮችን ተመልከት

1. የሰሚት ደስታዎችና ምንጭ ያበቃል። ያውም የበገናና የዝግሬ፤ እምቢልታና፤ የመለከት ድምጽ፤ የሙዚቃ ድምጽ ያበቃል።
2. የአንጉልና የእጅ ጥበብ ደስታ ምንጭ ያበቃል። ያውም የእጅ ጥበብና ብልሃተኝነት ድምጽ።
3. የእህልና ምግብ ደስታ ምንጭ ያበቃል። ያውም የወፍራ ድምጽ።
4. በብርሃን መደሰት ምንጭ ያበቃል። ያውም የመብራትና የብርሃን ድምጽ።
5. በጋብቻ የመደሰት ድምጽ ያበቃል። ያውም የሙሽራውና የሙሽራይቱ ድምጽ፤ ሠርግ፤ ዘፈንና ግብዣ ወዘተ ወይም የክርስቶስና የቤተ ክርስቲያን ድምጽ በዚያ አይገኝም።
6. የገቢ ምንጭ ደስታ ያበቃል። ያውም ንግድና ነጋዴዎች የምድር መኳንንት በአስማት ሕዝብን አሳስተው ነበር። ስለዚህ ከእንግዲህ ምንም አይኖርም። አይሰማም ያበቃል።

የዮሐንስ ራእይ ምዕራፍ 19

የክርስቶስ ዳግም መመለስ

ቁጥር 1

ይህ ምዕራፍ ሲጀምር «ከዚህ በኋላ» ብሎ ይጀምራል። ምን ግለት ነው? ያቺ ነጋዴዋ ባቢሉን ፍርድ ከተቀበለች በኋላ የሚቀጥል ነገር ነው ግለት ነው። ሐዋርያው ዮሐንስ እየሰማና እያየ በሰማይ የብዙ ሰዎች ድምጽ ሰማ። እንዲህ እያሉ ነበር፡-

ቁጥር 2

ሃሌሉያ ማጻንና ክብር ኃይልም የአምላካች ነው። ምክንያቱም ምድርን በዝሙቷ ያጠፋችውን ያችን ታላቂቷን ጋለሞታ ሴት እግዚአብሔር ስለፈረደባት፤ የባሪያዎቹንም ደም ከእጅዋ ስለተበቀለ ፍርዶቹ እውነትና ጽድቅ ነው አሉ። ይህ 19ኛው ምዕራፍ የመከራ ዘመን ማለቂያ እንደሆነና ደስ ብሏቸው በሰማይ ዝማሬ እንዳደረጉ ያሳየናል፤ ራእይ 18:20። በምዕራፍ 19:1 በደስታቸው ምክንያት ለጥሬው መልስ ሲሰጡ እንመለከታለን። አሸናፊና የፍጥረት ገዢ የሆነው ኢየሱስ በአውሬውና በዘንዶው የሚፈርድበት፤ ለሺህ ዓመትም የሚገዛበት ዘመን ስለ ደረሰ ነው። ያቺ ክፉ ባቢሉን ተፈረደባት። ጨለማው ወደብርሃን ተለወጠ፤ ፍርድ ወደ በረከት መለወጡ ነው።

በምዕራፍ 19 የምንመለከታቸው ሁለት ትልልቅ ነገሮች፤ የበጉ ሠርገና የጌታ ዳግም መምጣት ጉዳይ ነው። እንዲሁም በዚህ ምዕራ ሁለት ትልልቅ ጉብዣዎችን እናያለን። ያውም የበጉ ሠርገ ጉብዣና በአርማጌዶን ጦርነት ለሰማይ አሞራዎችና ወፎች የተሰጠ የሥጋ ጉብዣ ነው። ያም ግለት በሮሜ 8:18-23 ድረስ የተጻፈው የተስፋችን ዘመን መጣ፤ የእግዚአብሔር ልጆች የነጻነት ዘመን ስለ መጣ በሰማይ ደስታ ሆነ ግለት ነው።

ቁጥር 2-3 በሰማይ ታላቅ ሃሌሉያ

እነዚህ ምስጋና የሚያቀርቡ ቅዱሳን አሁን ነገሮችን ከእግዚአብሔር አቅጣጫ እግዚአብሔር እንደሚያይ ዓይነት አድርገው ስለሚያዩ ነገሮቹ ልዩ ሆነዋል። እነዚህ ቅዱሳን ለእግዚአብሔር ማጻንና ክብር ኃይልም ይሁን ሲሉ፤ ምክንያት አላቸው። እርሱ እግዚአብሔር እውነተኛ፤ ጸድቅ ፈራጅ ስለሆነና ያቺን ጋለሞታ በርኩሳቷ ምድርን በሞላ ያበላሸችውን እንዲሁም ጌታ የቅዱሳንን ደም ስለ ተበቀለ

ምስጋናና እልልታ በሰማይ ስለሆነ ነው። ደግሞ የፍርድ ጢስ ከዘላለም እስከ ዘላለም ስለ ወጣ ነው።

ታላቅ ሃሌሉያ የሆነበት ምክንያት

1. ጋለሞታዋ ቤት ስለ ተፈረደባት
2. ጌታ ማንም ሊቃውንት በማይችል ሁኔታ ስለሚነገሥ ነው።
3. የቅዱሳን ደም በከንቱ የፈሰሰውን ስለ ተበቀለላቸው ነው።
4. የበጉ ሠርገ ሥፍራውን ስለሚወስድና የሐሰት ሙሽራይቱ መንገድ ስለለቀቀችና ስለ ተወገደች ነው። በቁጥር 3 ላይ የጢስ መውጣት ከዘላለም እስከ ዘላለም የሚለው በራእይ 14:9-11 ስለተገለጸ ተመልከት።

ቁ. 4 ሃያ አራቱ ሽማግሌዎች በሰማይ ሠራዊት ደስታ አብረው ተደላቾች ሆነው በታላቅ ዝማሬ ውስጥ ሲገኙ እናያለን። ሃያ አራቱ ሽማግሌዎች ወደ ሰማይ የተነጠቁ ቤተ ክርስቲያንን የሚወክሉት ናቸው። 4ቱ እንስሳትና ሃያ አራቱ ሽማግሌዎች ሃሌ ሉያ ብለው ለእግዚአብሔር ሲሰጉ ይታያሉ። በዮሐንስ ራእይ ስለ 24ቱ ሽማግሌዎች የሚያወራው የመጨረሻ በታ ራእይ 19:4 ነው። ከዚህ በኋላ ስለ ቤተ ክርስቲያን በተለይም የተነጠቁትን ምዕመናን የሚወክል 24 ሽማግሌዎች የሚለው ይቀርና ሙሽራይቱ ወይም ሚስቱ በሚል ቃል ተተክቶ እናያለን።

ቁ. 5-6 ድምጽ ከዙፋኑ ወጣ፤ እንዲህ እያለ፤ እግዚአብሔርን የምትፈሩ ባሪያዎች ሁሉ አምላካችንን አመስግኑ የሚል ኃይለኛ ድምጽ፤ ከባድ ድምጽ፤ ሃሌ ሉያ ሁሉን የሚገዛ ጌታ አምላካችን ነግሦአልና፤ ኃይል ሁሉ ብርታት ሁሉ የእርሱ የሆነ ጌታ ነግሦአልና ይሉ ነበረ። እንግዲህ ሙሽራው ከነገሠ ሙሽራይቱም የመንገሥዋ ጊዜ መጥቷል ማለት ነው። እንግዲህ የበጉ ሠርገ ደርሦአልና፤ ይህ የበጉ ሠርገ ከጌታ ወደ ምድር መመለስ ቀደም ብሎ በሰማይ ይሆናል።

ቁ. 7-10 የበጉ ሠርገ ሥነ ሥርዓት

ከሃሌ ሉያ ኪዳን (መዘምራን) ቀጥሎ የተሰጠ መገለጫ። መገለጫውም የበጉን ሠርገና እራት የሚመለከት ጉዳይ ነበረ። ስለ ሠርገ አይሁዶች የሚያደርጉት ሥርዓት ነበሯቸው። ደግሞ የመጽሐፍ ቅዱስ እውነቶችን ጭምር ስለ ሠርገ እንመለከታለን።

1. ሠርግ ሁልጊዜ በአባት ማለት በሁለቱ ሙሽራና ሙሽራይቱ ወላጆች የሚደረጉ ሥርዓቶችን ያሳስበናል። ለምሳሌ ያህል የማርያምና የዮሴፍ ጋብቻ ጉዳይ በማቴ. 1:19-25 ላይ ያለውን ማንበብ ነው። ስለ ሁለቱ እጮኛዎች ጉዳይ በጥልቅ ማየት ይቻላል። ማርያም ለዮሴፍ ታጭታ ሳለች፤ ይህ መታጨት ማለት በወላጆቻቸውና በቤተሰባቸው እንዲሁም በሕብረተሰባቸው የመታጨት ፕሮግራም ከተፈጸመበት ቀን አንስቶ ማርያም የዮሴፍ ሚስት ትባላ ነበረ። ወንዱ እጮኛዋ ለሴቷ ባልዋ ይባል ነበረ። ሠርግ ተደርጎ ሳይጋቡ ወይም በግብረ ሥጋ ገንኙነት ሳይኖራቸው እንኳን ባልና ሚስት ይባሉ ነበር። ይህን ከማቴዎስ ወንጌል ልንገነዘብ እንችላለን። በዚህ መካከል ሳሉ መልአክ መጥቶ ለዮሴፍ ስለ እጮኛው ወይም በአይሁድ ሕግ ስለ ሚስቱ ከመንፈስ ቅዱስ ማርገህን ገለጸለት።

2. በዚሁ ዓይነት ሐዋርያው ጳውሎስ ለቆሮንቶስ ምዕመናን በ2ኛ ቆሮ. 11:2 ላይ ለክርስቶስ ለአንድ ባል ለማቅረብ እንደ አጫቸው ይናገራል። ስለዚህ ይህች የታጨች ድንግሊቱ ለወንዱ ሚስት ናት። ያም ክርስቶስ ባል ሆኖ፤ ቤተ ክርስቲያን ሚስቱ ድንግሊቱ ሆና እናገኛለን።

3. በኢፌሶን 1:3-4 ላይ ስንመለከት እግዚአብሔር አብ ለልጁ ለኢየሱስ ክርስቶስ ቤተ ክርስቲያንን ሚስት እንድትሆን እንደ መረጣት እንመለከታለን። እኛ አማኞች ሳንወለድ በፊት ተመርጠናል፤ ታጭተናል፤ እንግዲህ በአይሁድ ሕግ ወንድ ልጁ ለአባቱ እጮኛዬን አምጡልኝ ብሎ ሲናገር፤ አሁን አገባለሁ ብሎ ራሱን አዘጋጅቶ ሲቀርብ ሙሽራይቱ ትመጣለች። የሙሽራይቱ መቅረብ ጊዜ ይባላል። የልጅቷ አባት ወደ ልጁ ወይም ወደ ሙሽራው የሚስቱን ወይም የሙሽራይቱን እጅ ይዞ ይመጣና ለልጁ አባት ሲያስረክብ፤ የልጁ አባት ተቀብሎ ለልጁ ለሙሽራው ሙሽራይቱን ይሰጣል። ወይም ያስረክባል። ያኔ ሙሉ የጋብቻ ሥነ ሥርዓት ተፈጸመ ይባላል።

4. የሙሽራይቱ ወደ ሙሽራው መቅረብ ጉዳይ በኢፌሶን 5:25-27 ባሉች ሚስቶቻችሁን ውደዱ፤ ክርስቶስ ቤተ ክርስቲያንን እንደ ወደዳት ይላል። ራሱን ለቤተ ክርስቲያን አሳልፎ ሰጥቷል። በውኃ እንጽቷት ቤተ ክርስቲያንን ለራሱ እንዲያቀርብ ፈለገ ይላል። እንግዲህ ይህ ወደ ራሱ ማቅረብ ቤተ ክርስቲያን ወደ ሰማይ

በአየር ስትወሰድ 1ኛ ተሰሎ. 4:16-17 ላይ እንደተገለጸው ይፈጸማል። በዚያም በሰማይ የሠርጉ ቃል ኪዳን የሚደረግና የሚፈጸም ይመስላል። በዚያ በሠርጉ ጊዜ ምናልባት ቶሎ ወደ ሠርጉ እራት መሄድ ሳይሆን ሙሽራው ሙሽራይቱን ለተጋበዙት ገብኢ የማስተዋወቅና የሽርሽር ፕሮግራም ጊዜ ሳይሆን አይቀርም። ከዚያም ሁልጊዜ ሙሽራይቱ ከሙሽራው ጋር ትሆናለች፤ 1ኛ ተሰሎ. 4:17-18። ይህ የደስታ ጊዜያቸው ይሆናል። ስለዚህ ፕሮግራም አንተ ራስህን አዘጋጅተሃል ወይ?

ቁ. 8-9 የበጉ ሠርግ

ሚስቱ ራስዋን ስለ አዘጋጀች ደስ ይበለን ይላል። ቤተ ክርስቲያን ምን ጊዜም ራስዋን በቅድስና መጠበቅ አስፈላጊ ነው። ርኩሳትን መጸየፍ አለባት፤ ዕብ. 12:14፤ ይሁዳ 1:24-25። ሚስቱ ምን ጊዜም ያማረና ያጌጠ ልብስ መልበስ ያስፈልጋታል። ቀጭን ያጌጠ ልብስ የተባለው የቅዱሳን የጽድቅ ሥራ ነው። በክርስቶስ ደም ከኃጢአታችን ከነጻን በኋላ ለመልካም ሥራ ተጠርተናል። የጽድቅ ሥራ እንሥራ፤ መልካም ሥራ ሁልጊዜም ያስፈልገናል፤ ማቴ. 5:16፤ ኤፌ. 2:10።

ቁ. 9 ወደ በጉ ሠርግ እራት መጠራት።

የዓለም ሕዝብ ሁሉ ተጠርቷል። በወንጌል እየተጠራ ነው። እናንተ ደካሞች ወደ እኔ ኑ ይላል፤ ማቴ. 11:28-30።

የግብዣው ሁኔታ

ሰው ሁሉ እንደ አቅሙ፤ እንደ ባለጠገንቱ መጠን ነው የሚያደርገው። ድግሱ ለአጭር ጊዜ ሊሆን ይችላል ወይም ለሙሉ ሳምንት ወይም ከዚያም በላይ ለረጅም ወራት ሊሆን ይችላል። ለምሳሌ በዮሐንስ 2:1-12 ኢየሱስና ደቀ መዛሙርቱ በቃና ዘገሊላ ሠርግ ተጠርተው ነበረ። ከዚያም ድግስ እንደነበረና በዚያ እንደ ተካፈለ እናያለን።

5. ስለ በጉ ሠርግ ግብዣ

ኢየሱስ ክርስቶስ በማቴ. 22:1-14 ያለውን መርምር። ይህ ንጉሥ ያዘጋጀው የልጁ ሠርግና ግብዣ፤ እግዚአብሔር ለልጁ ለኢየሱስ ክርስቶስ ያዘጋጀው ሠርግና ድግሥ ይመስላል። ደግሞ ወደ ሠርጉ አንመጣም ብለው የቀሩትን አይሁዳውያንን ያመለክታል፤ በማቴ. 25:1-13 ድረስ ያለውን የሠርግ ቦታ ተመልከትና አመዛዝን።

ሙሽራው ከሙሽራይቱ ጋር ስለሚመጣ ተዘጋጅተው ይጠባበቁ ነበር። የተዘጋጁት ከሙሽራው ጋር ሺህ ዓመት ሊነገሡ ወደ ሠርጉ ገቡ። ያልተዘጋጁት አይሁዶች ግን በውጭ ቀሩ። ዘይቱ መንፈስ ቅዱስን ያመለክታል፤ (ሮሜ 8:9)።

ልዩ ልብስ

ሙሽራው የለበሰው የራሱን ቅድስና የተባለውን ልብስ ሲሆን፤ ሙሽራይቱ የለበሰችው የቅዱሳን የጽድቅ ሥራ ይባላል። ስለዚህ ነው በቁጥር 9 ላይ ወደ በጉ ሠርግ የተጠሩ በጽሑፍ ናቸውና ጸፍ የተባለው። ይህ እውነተኛ የእግዚአብሔር ቃል ነው ይላል። የበጉ ሠርግ ግብዣ ጊዜ እንደ ራእይ 21:9-10 መሠረት ከክርስቶስ ጋር ለሺህ ዓመት ስንነገሥ የሚሆን ይመስላል። ደስ ይበላችሁ፤ ቦታውም ከሰማይ የምትወርድ አዲሲቷ ኢየሩሳሌም ይሆን ይሆናል። በበጉ ሠርግ እራት የሚገኙት እንግዶች በመጽሐፍ ቅዱስ መሠረት፡-

1. ዮሐንስ መጥምቁ እንደ ዮሐንስ 3:29
2. እንደ ሉቃስ፤ 13:28-29 የብሉይ ኪዳን ቅዱሳን ሁሉ ነው።
3. እንደ ራእይ 20:4 መሠረት በመከራ ዘመን ስለ ጌታ ኢየሱስ ስም የታረዱትና የተገደሉት ቅዱሳን ሁሉ፤
4. በመከራ ዘመን የሚድኑ ሕዝብ በሙሉ፤
5. ምናልባት ቅዱሳን መላእክት በሙሉ፤ ዕብ.1:6።

ቁ. 10 የዮሐንስን ሁኔታ እንመልከት፤ ስለ በጉ ሠርግ እራት ገለጻ ላደረገው መልእክት መስገድ ሲሞክር መልእኩ መልሶ፤ አታድርገው አለ። ማለት አትስገድሉኝ፤ እኔም አንተም የኢየሱስ ክርስቶስ ባሪያ ነን። ለእግዚአብሔር ስገድ። የሚስገድለት እግዚአብሔር ብቻ ነው። እኔ ቅዱስ መልእክ ስግደትን ከእግዚአብሔር ልወስድና ለራሴ ለማድረግ አልችልም። እኔም ለእግዚአብሔር ብቻ እሰግዳለሁ። እኔም ፍጡር ነኝ። ስለዚህ ለእግዚአብሔር ስገድ አለው መልእኩ፤ ራእይ 22:8-9። ክብር ምስጋና ስግደት የሚገባው እግዚአብሔር ብቻ ነው።

ቁ.11 የሰማይ መከፈት

ሐዋርያው ዮሐንስ ሰማይ ተከፍቶ አየሁ ይላል በዮሐንስ ራእይ 4:1-2። ሰማይ ተከፍቶ ዮሐንስን ወደላይ ሲያስወጣው ወይም ሲያስገባ ነበረ። አሁን ግን ልዩ ነበረ። ኢየሱስ ክርስቶስን ወደ ምድር የሚመልስ ሰማይ ተከፍቶ ነበረ። ዮሐንስ ወደ ሰማይ ሊገባ ሲሆን፤ በዚህ ቦታ

ገን አየሱስ ከሰማይ ሲወጣ ወደ ምድር ሲወርድ ይታያል። ቁ. 11ን አንብብ። ጌታ ከሰማይ ወደ ምድር ከቅዱሳንና ከመላእክት ጋር ሲወርድ ይህን ምድር ባበላሸው በሐሳዊ መሲህና በምድር ነገሥታት ላይ ልክ በዳንኤል መጽሐፍ ምዕ. 2:34-45 እንደተጻፈ ከሰማይ የተወረወረ ድንጋይ ይወርድባቸዋል። የጌታ መውረድ ለሰይጣንና ለሐሳዊ መሲህ፤ እንዲሁም ለክፉ ሰዎች የመጨረሻ ጥፋታቸው ይሆናል። ክርስቶስ ሺህ ዓመት መንገሥ ከመጀመሩ በፊት የክፋት ሠራዊት በሞላ መንገድ መልቀቅ አለባቸው። ከዚያ በኋላ ነው የጽድቅ መንግሥት የሚቋቋመው።

ነጭ ፈረስ፡- ክርስቶስ በነጭ (አምባላይ) ፈረስ ላይ፤ ፈረስ የጦርነት ምሳሌ ነው። ከዚህ በፊት በምዕ. 6:2 ላይ ሐሳዊ መሲህ ክርስቶስን መስሎ ሕዝቡን ሊያስት በነጭ ፈረስ ተቀምጦ መጣና አታለላቸው። ክርስቶስ ገን እውነተኛ ነው። በመጀመሪያ ወደ ምድር በመጣ ጊዜ ራሱን ዝቅ አድርጎ፤ አዋርዶ፤ ሠላማዊ ሆኖ፤ በአሁያ ላይተቀምጦ ነበር፤ ማቴ. 21:1-11። አሁን ገን በፈረስ ላይ ተቀምጦ ሲመጣ በጦርነትና በድል አድራጊነት ይመጣል፤ ቁጥር 11 ተመልከት። በነጭ ፈረስ ላይ የተቀመጠው ታማኝና እውነተኛ ይባላል። ፊልሉ. 2:8-11። በመጀመሪያ መምጣት ራሱን አዋርዶ፤ በሁለተኛው መምጣት ገን ራሱን ከፍ ያደረገ፤ ኃያሉ እግዚአብሔር እርሱ ብቻ ነው። እርሱ ከሁሉ በላይ ነው። እርሱ ክብር ይገባዋል። እርሱ ሊነገሥ ይገባዋል። እርሱ ድል አድራጊ ነው። እርሱ እውነተኛና ታማኝ ነው። በእውነትም ይፈርዳል።

ቁ. 12 ዓይኖቹ እንደ እሳት ነበላባል ናቸው።

በምዕራፍ 1:14 ላይ አይተናል። ማለት አንጻችም ነገር ከዓይኖቹ ማምለጥ አይችልም። ማንም ከእርሱ መደበቅ አይችልም፤ ምዕ. 6:12-17 ተመልከተናል።

- በራሱ ላይ ብዙ ዘውዶች አሉ ይላል። ከዚህ ጊዜ አንስቶ ክርስቶስ ወሰን የሌለው የምድር ሁሉ ገዢና ባለ ሥልጣን እርሱ መሆኑን ያሳያል። እስከዚያ ድረስ ሰይጣን ሁልጊዜ እየተቃወመው ነበር። አሁን ገን ክርስቶስ ሰይጣንን ስለፈረደበት የዘላለም የምድርና የሰማይ ገዢ ይሆናል።
- ደግሞ ከራሱ በቀር ማንም ሊያውቅ የማይችል የተጻፈ ስም አለው።

ቁ. 13 በደም የተረጨ ልብስ ተጉናጽፏል

ለዓለም ሕዝብ ደሙን አፈሰሰ፤ ኢሳ. 63:2-6። እርሱ በዓለም ሊፈርድ ይመጣል። ስሙም የእግዚአብሔር ቃል ተብሏል፤ ዮሐ. 1:1። እስከዚህ ድረስ ክርስቶስ በዙፋኑ ሆኖ ፍርድን ወደ ምድር ይልክ ነበር። አሁን ግን ወደ ምድር ይወርዳል። ኢየሱስ ወደ ምድር ሲወርድ ወደ ሰማይ ሲያርግ ባረገበት፤ ዮሐዋ. ሥራ 1:10-12 ወደ ደብረ ዘይት ተራራ እግሮቹ ይወርዳል፤ ዘካ. 14:4። ከዚያም የተከማቸውን የምድር ገዢዎችን ሠራዊት በሥልጣኑ ይዋጋል፤ ድልም ያደርጋል።

ቁ. 14 የሰማይ ጭፍራዎች

ይህን የሐንስ እያየ ነበረ። የሰማይ ጭፍራዎች በነጭ ፈረስ ላይ ተቀምጠው ቀጭን የነጻ የተልባ እግር ልብስ ለብሰው ጌታን ይከተሉ ነበር። እነዚህ የሰማይ ጭፍራዎች የተባሉት፡-

1ኛ ቅዱሳን ጉባኤ ከጌታ ጋር በሞት የተገናኙት፤

2ኛ ቅዱሳን አልፍ አእላፋት መላእክት፤

3ኛ የብሉይ ኪዳን ቅዱሳን ይሆናሉ። እነርሱም በትንሳኤ ከጌታ ጋር ይሆናሉና ነው።

ቁ. 15 አጥፊው መሣሪያ

የመጨረሻው የአርማጌዶን ጦርነትን የሚመታ ከባድ መሣሪያ ምን እንደሆነ በዚህ ቁጥር ተገልጿል። ይህ ጦርነት ጠቅላላ በፍልስጥኤም ወይም በእስራኤል አገር የሚሆን ሳይሆን አይቀርም። ምክንያቱም የአርማጌዶን ጦርነት ቦታ በእስራኤል አገር 200 ማይልስ ስፋት ያለበት ቦታ እንደሚሆን ራእይ 14:20 ላይ የቦታው መለኪያ ተጽፎ ይገኛል። እንዲሁም የወይን መጭመቂያ ቦታ ይልና የደሙ መፍሰስ ወደ ፈረሶች ልጓም ድረስ እንደሚደርስ አይተን ነበር። በዚህ ጦርነት የሰማይ ሠራዊት በመሣሪያ አይዋጉም። ነገር ግን ጌታ ራሱ ከአፋ የሚወጣ ሰይፍ ታላቅ የማጥፊያ መሣሪያ ይሆናል። ጦርነቱ የአንድ በኩል ሠራዊት ብቻ ይሆናል። ያውም በአንድ በኩል ለጦርነት የሚቆሙት የዓለም ሕዝብ በሞላ ሆኖ፤ በሌላ በኩል የሰማይ ሠራዊት ለሰልፍ ሳይቆሙ ጌታ ብቻ ይቆማል። የሰማይ ሠራዊት በጌታ በኩል ቆመው ይመለከታሉ። ጌታም ከአፋ በሚወጣ ሰይፍ አህዛብን ይመታቸዋል። ከአፋ የሚወጣው ቃል ትልቅ ሥራ ይሠራል።

በመጀመሪያ በዘፍጥረት 1:3-6 ቁጥር 9, 11, 14, 20, 24, 26 በእነዚህ ቁጥሮች 8 ጊዜ እግዚአብሔር በቃሉ ይሁን አለ ይላል። ሆኖም በመዝሙር 33:6-9 እግዚአብሔር በቃሉ ሰማይንና ምድርን ሌሎችንም ፍጥረታት እንደፈጠረ እናያለን። እንዲሁም በዓለም መጨረሻ ጌታችን በቃሉ በሚወጣ ቃል ምድርን ይፈርዳል። በብረት በትርም በቃሉ በሚወጣ ብቻ ይገዛቸዋል፤ ራእይ 1:16 ተመልከት።

ቁ. 16 በልብሱና በጭኑ የተጻፈው ስም አስደናቂ ነው። የነገሥታት ንጉሥ የጌቶችም ጌታ። ጌታ በሁለተኛው መምጣት ጊዜ ከሁሉ በላይ አጠቃላይ ባለ ሥልጣን ይሆናል። አልፋና አሜጋ፤ መጀመሪያና መጨረሻ፤ ሁሉን የሚወስን ሆኖ እናያለን፤ ራእይ 1:8።

በጦርነቱ የሚሳተፉ እነማን ናቸው? መልሱ ራእይ 19:19 ተመልከት። ምዕራፍ 16:12-19 ተመልከት። ራእይ 19:17-20። ይህም ሆኖ በጌ ድል ያደርጋቸዋል፤ ዕብ. 12:25-27 ተመልከት።

ቁ. 17-18 የአርማጌዶን የመጨረሻ ውጊያ

ዲያቢሎስ ከነጭፍሮቹ እንዲሁም የምድር ነገሥታትና ገዢዎች ከሐሰተኛ ነብይና ሐሳዊ መሢህ ጋር አንድ ወገን ሆነው ጌታ ኢየሱስና የሰማይ ሠራዊት ሊዋጉ የሚሰበሰቡበት ጦርነትና የጦር ሚዳው አርማጌዶን ጦርነት ይባላል። በዚያ ጦርነት ጌታ ኢየሱስ ክርስቶስ ከአፋ በሚወጣ ስለታም ሰይፍ (ቃል) ሲመታቸው የሰው ሬሳና የከብት ሬሳ በሜዳ ስለሚወድቅ የሰማይ አሞራዎችን ለግብዣ የሚጠራ መልአክ ጥሪ ይሰማል። እንግዲህ ጌታ ለብዙ ዓመታት በሰው ልጆች ላይ ምሕረቱንና ትዕግሥቱን እያሳየ ቆይቷል። አሁን ገን የፍርድ ሰዓት ደረሰ። ሰው ሁሉ በሕይወቱ ዘመን የዘራውን የሚያጭድበት ጊዜ ደረሰ። ስለዚህ ይጨክናል፤ ገላ. 6:7-8። የፍርድ ጊዜ ደረሰ።

ቁ. 19 አውሬው ምንም እንኳን ከጌታ ጋር ጦርነት ሊያደርግ የምድር ሠራዊት ቢያከማችም መጨረሻቸው ጥፋት ይሆናል። ዛሬም ቢሆን በጌታ በኢየሱስ ክርስቶስ ሥልጣን ጠላት የተሸነፈ ነው፤ ያዕ. 4:7-8፤ 1ኛ ጴጥ. 5:9። ያም ዲያቢሎስ ነው። ዲያቢሎስና ሰዎች ራሳቸው ባዘጋጁት መሣሪያ እግዚአብሔርን የሚያሸንፉ መስሏቸው ነበር።

ቁ. 20 የአውሬውና የሐሰተኛ ነብይ መጠረሻቸው

የተሸነፉ የምድር ሠራዊትና አውሬው ምን እንደሚሆኑ ጌታ ሲገልጽ ድንቅና ተአምራትን ያደረገው ሐሰተኛው ነብይ በሕይወታቸው በዲን ወደሚቃጠሉበት ወደ እሳት ባህር ተጣሉ። አውሬውና ሐሰተኛው ነብይ ራሳቸውን የሰይጣን መጠቀሚያ አድርገው ስለሰጡ ወደ እሳት ባህር ይጣላሉ፤ ራእይ 20:10። ያሳታቸው ዲያቢሎስም ከእነርሱ ጋር ወደ እሳት ባህር ይጣላሉ። እንደ መጽሐፍ ቅዱስ ቃል መሠረት ሐሳዊ መሢህና ሐሰተኛው ነብይ የመጀመሪያው የእሳት ባህር እራት ናቸው። በኋላ የሚቀጥለው ዲያቢሎስ ምዕ. 20:10-15 እንዲሁም በጌታ ያላመኑት ሁሉ ለሰይጣንና ለመላእክቱ ወደ ተዘጋጀው እሳት ባህር ይጣላሉ፤ ማቴ. 25:41። እስከዚያ ድረስ ሲባል ላላመኑትና ለክፉዎች ማረፊያ ነው፤ ሉቃስ 16:19-31። በዚያን ጊዜ በመዝ. 2:1-4 የተጻፈው ቃል ይፈጸማል። ክርስቶስ ድል አድራጊ ይሆናል።

ቁ. 21 የቀሩት ሰዎች መጠረሻቸው

በፈረስ ላይ ከተቀመጠው አፍ ከሚወጣ ሰይፍ የተገደሉትን በቁጥር 15 አይተን ነበር። እንዲሁም በምዕራፍ 14:19-20 ፍርዳቸውን ተመልክተናል። ከዚህ ከአርማጊዶን ጦርነት ቀጥለን የታላቁ መከራ ዘመን ማለቁንና ማብቃቱን እንድንገነዘብ ያስፈልጋል። ከዚህ በኋላ በጥናታችን ከታላቁ መከራ በኋላ ምን እንደሚሆን እንመለከታለን።

የዮሐንስ ራእይ ምዕራፍ 20

እግዚአብሔር በሰይጣን ላይ ያለው የመጨረሻ
ውሳኔ የሚለውን እንመርምር

ቁ. 1-3 እንዲሁም ቁ. 7-10

አሁን በመጽሐፍ ቅዱስ ውስጥ ካሉት ዓቢይ ወቅትና ምዕራፍ ደርሰናል። የእግዚአብሔር ስም የተባረከ ይሁን። ይህ ምዕራፍ እንደሚያመለክተው ክርስቶስ ለሺህ ዓመት በምድር ላይ የሚነገሥበት ጊዜ መጣ። ሰይጣን ለሺህ ዓመት በጥልቅ ታስሮ ተዘግቶበት እናያለን። ይህ የሰይጣን የመጨረሻው ውጤት ነው። እንዲሁም የመከራ ዘመን ቅዱሳንና ትንሣኤያቸውን የምድርን ሁኔታ እንዲሁም ትልቅ ነጭ ዙፋንን እንመለከታለን። ክርስቶስ ለሺህ ዓመት በምድር ላይ ይነገሳል። ያውም ጌታ በጸሎቱ ያስተግረን መንገድ ወደ ምድር መምጣቱ ነው፤ ማቴ. 6:10-13። «መንገድህ ትምጣ» የሚለው እንዲሁም መንገድህን ለእሥራኤል መቼ ትመልሳለህ? የተባለበት የሐዋ. ሥራ 1:6።

በዚህ በራእይ ምዕራፍ 20 ላይ የተዘረዘሩት የአምስቱን ክንውኖች ቅደም ተከተል እንመለከታለን። እነዚህ፡-

1. ሰይጣን ለሺህ ዓመት መታሰሩ፤ ቁ. 1-3
2. ስለ ኢየሱስ ክርስቶስ የተገደሉትን ቅዱሳን፤ ቁ. 4-6
3. ከሺህ ዓመት በኋላ የሰይጣን መለቀቅን፤ ቁ. 7-9
4. ሰይጣን ወደ ዘላለም የእሳት ባህር መጣሉን፤ ቁ. 19።
5. ታላቁ የነጭ ዙፋን ፍርድና ያላመኑት የየዘመናቱን ሕዝቦች ቁ. 11-15

ለጥናታችን እንዲረዳን ይህን ምዕራፍ በትልልቅ አርእስት እንከፍለዋለን። ይኸውም የሚከተለው ነው።

1. እግዚአብሔር በሰይጣን ላይ ያለው የመጨረሻ ውሳኔ
2. የእግዚአብሔር መንገድ ከክርስቶስና ከቅዱሳኑ ጋር
3. የእግዚአብሔር የመጨረሻ ፍርድ ባላመኑት ላይ።

የሐንስ ራእይ ምዕ. 20ን ቁጥር በቁጥር ስንመለከት ማስታወስ የሚገባን ዋና ነገር ምዕ. 20 ከምዕ. 19 የሚቀጥል ተከታታይ መሆኑን ነው።

ሐዋርያው የሐንስ የሚጠቀመው ታላቅ ቃል ሰማይ ተከፍቶ አየሁ የሚለውን ቃል ከምዕ. 19 እስከ ምዕ. 21 ድረስ አስር ጊዜ እናገኛለን። ለምሳሌ ምዕራፍ 19፡11 ቁጥር 17, 19፤ ምዕ. 20፡1, 4, 11, 12፤ ምዕ. 21፡1, 2, 3 ተመልከት።

ቁ. 1-3 የሰይጣን መታሰር

የሐንስ የምድር ጦር ሠራዊትና ጦርነት በጌታ ቅጣትን ከተቀበሉና ከጠፉ በኋላ የሰይጣንን መታሰር አየሁ ይላል። ሰይጣን ለምን ለሺህ ዓመት በጥልቅ ይታሠራል? መልሱ በኢሳያስ 14፡12-16 ላይ ይገኛል። ሰይጣን በመጀመሪያ በእግዚአብሔር ላይ ካመጸበት ጊዜ አንስቶ ራሱን ከፍ አደረገ። የዚህ ዓለምም ገዢ ሆነ። ስለዚህ አሁን እግዚአብሔር ሰይጣንን ዝቅ ያደርጋል። የእግዚአብሔር ኃይል ከሰይጣን ኃይል እጅግ ይበልጣል። በዚህ ምዕራፍ የሰይጣንን መታሰር እናያለን። ሰይጣን ምንም ኃይለኛ መስሎ ቢታይም እግዚአብሔር ከተናገረ ተራ መልአክ ሊያስረውና ወደ ጥልቅ ሊወረውረው ይችላል ማለት ነው። እስከዚያ ድረስ የመላእክት አለቃ የሆነው መልአኩ ሚካኤል እንኳን በራሱ ሥልጣን ምንም ማድረግ አልፈለገም። ጌታ ይገሥጽህ አለው እንጂ፤ ይሁዳ ቁጥር 9፤ ራእይ 12፡7-9።

ደግሞም የሚገርመው ነገር ይህ በየሐንስ ራእይ 20፡1-3 ያለው ሰይጣንን ያሰረ መልአክ በሰይጣን ላይ 6 ነገሮችን ለማድረግ ሥልጣን እንዳለው እናያለን። እነርሱም፡-

1. እጁን ለመጫን
2. ሺህ ዓመት ለማሰር
3. ወደጥልቅ ለመጣል
4. ጉድጓዱን ለመዝጋት
5. ለማተም
6. እንደገና ከሺህ ዓመት በኋላ ይፈታ ዘንድ

ሰይጣን የታሰረበት ጥልቅ የሚለውን ከዚህ በፊት በምዕ. 9፡2 ላይ አምስተኛው መለከት በተነፋ ጊዜ ተመልክተን ነበር። ይህ ጥልቅ ጉድጓድ በጥናታችን የክፉ መላእክት መጥፊያ እንደሆነ እናገኛለን። ስለዚህ ነው ሰይጣንን ያሰረው መልአክ ወደ ጥልቅ ጉድጓድ የወረወረው።

ይህ መልእክ እንደ ክርስቶስ በሥልጣን ሲሠራ ይታያል። ኢየሱስ በዮሐንስ 14:12 ያለውንና ሐዋርያው ጳውሎስም በክርስቶስ ኃይል ያደረገውን ያሳስበናል፤ ሬልጽ. 4:13። ስለዚህ የክርስቶስ ኃይል ይህን መልእክ ኃይለኛ ያደረገው ይመስላል።

ለኚህ ዓመት በሰይጣን መታሰር ምክንያት ክርስቶስ በዲያቢሎስ ተበላሽቶ የነበረውን ፍጥረት ለኚህ ዓመት መንግሥት መለወጥና ለማደስ እንደሆነና ለመንፈሳዊ እድሳት የሆነ ይመስላል። ደግሞ ሰይጣን ሳይታሰር ኚህ ዓመት ከክርስቶስ ጋር በሰላም መንገሥ የት ይኖራል? እንዴትስ ይሆናል? የሚገርመው ነገር በክርስቶስ ኚህ ዓመት መንግሥት ጊዜ ሰይጣን አንድም ጊዜ ስሙ ተጠቅሶ አናይም። ኚህ ዓመት ሲፈጸም ግን ሰይጣን ከእሥር ይወጣል። ከዚያም የሚያደርገውን ቁ. 7-10 አንብብ። ሰይጣን ከእሥር ሲወጣ እግዚአብሔርን በመቃወም የሚያደርገውን ተመልከት። ይህ ተቃውሞ የሰይጣን የመጨረሻ ተቃውሞ ነው። ከዚያ በኋላ የሰይጣን መጨረሻ ይሆናል። ቁጥር 3 ላይ ሰይጣን ለጥቂት ጊዜ ይፈታል ይላል። ለምን እንደሚፈታ የሚያሳስቡ ሁለት ነገሮች አሉ።

1. ሰይጣን ኚህ ዓመት ታስሮ ጠባዩ የተለወጠ እንደሆነ ለማረጋገጥ። ይሁን እንጂ ኚህ ዓመት ቀርቶ ከዚያ በላይ ቢሆን ጠባዩ አይሻሻልም፤ አይለወጥም፤ ንስሐም አይገባም።
2. በሰይጣን ላይ የመጨረሻ ፍርድ የፈረደው እግዚአብሔር እውነተኛ ጻድቅ እንደሆነ ያስመሰክራል።

እንዲሁም የሰው ክፉ ጠባይ እንደማይለወጥ እናያለን፤ ሮሜ 7:15-17፤ ራእይ 8:9። በክርስቶስ ኚህ ዓመት መንገሥ ጊዜ ሰውና ሁሉም ነገር ተስተካክሎለት በሰላም ተገዛ ያሳመኑት ሁሉ ተገዙ። ነገር ግን ሰይጣን ሲፈታ ሰው ቶሎ ብሎ በእርሱ ግዛት ለመርነት ተከተተ። በምድር ማዕዘን ያለው ሕዝብ እርሱን ይከተላል። ዛሬ በመንፈስ ቅዱስ ልቡ ያልተለወጠ ሕዝብ ሁልጊዜም ያው ነው። በክርስቶስ ኚህ ዓመት መንገሥ ልባቸው ባይለወጥም ይገዙለታል። ሰይጣን ሲመጣ ግን እርሱን ይመርጡና ይከተሉታል። የሰው ልብ ክፉ ነው፤ ኤር. 17:9-10።

ቁ. 8 ስለ ጎግና ማጎግ

ስለ ጎግና ማጎግ በሕዝቅኤል 38 እና 39 በሰፊው ተጽፏል። እነዚያ ቦታዎች ስለ ጦርነት ነው የሚያወሩት። በዮሐንስ ራእይም በምድር ላይ በሰፊው ጦርነት እንደሚሆን ያወራል። ስለዚህ ጎግና ማጎግ ጦርነት አንድ ጊዜ ሳይሆን፤ በዚያ ቦታ ሁለት እና ሦስት ጦርነቶች የሚሆን ይመስላል። ለምሳሌ 1ኛው ወይም 2ኛው የዓለም ጦርነት እንደሚባል። የመጨረሻ የጎግና ማጎግ ጦርነት በራእይ 20፡8 ይሆናል። የዓለምን ሕዝብ ሰይጣን ለጦርነት ያስከትታቸዋል። ከጌታና ከተከታዮቹ ጋር ሲዋጋ ግን እሳት ከሰማይ ወርዶ ያጠፋቸዋል። የመጨረሻ ጦርነት ቦታ ነው። እነዚህ ሙታን እንኳን በመጨረሻ በነጭ ዙፋን ፊት ለፍርድ መቅረባቸው አይቀርም፤ ቁ. 11 እና 12። ይሁን እንጂ እንደ ሰዶምና ጎሞራ ይሆናሉ። ከምድርም ይጠፋሉ። ከጌቶች ጌታና ከነገሥታት ንጉሥ አፍ በወጣ ስለታም ሰይፍ ይመታሉ። ከሰማይ በሚወርድ እሳት ይጠፋሉ።

ቁ. 9 የቅዱሳንን ከተማ ሊዋጉ ከበቡ። ለሰዎች የመጨረሻ የንስሐ ጊዜ እንኳን ቢሰጣቸውም መመለስ አልፈለጉም። በአመጽ ላይ አመጽን፤ በኃጢአት ላይ ኃጢአትን መጨመር ይፈልጋሉ እንጂ። ከዚህ ቦታ ሰዎች ከሰይጣን ጋር ሲሆኑ የመመለስና የንስሐ ልብ ሳይሆን፤ የእምቢተኝነትና የወንጀለኛነት ልብና አእምሮ እንደሚሞላባቸው እናያለን፤ ሮሜ 1፡28-32። ስለዚህ መጨረሻቸው እንደ ሰዶምና ጎሞራ ይሆናል።

ቁ. 10 የሰይጣን መጨረሻ

ሰይጣን ለእርሱና ለተከታዮቹ ወደ ተዘጋጀላቸው ወደ እሳት ባህር ተጣሉ፤ ማቴ. 25፡41። ኢየሱስ በዮሐንስ ወንጌል 12፡31-33 የዚህ ዓለም ገዥ ተፈረደበት ያለው ጊዜ ደረሰ። ኢየሱስ በመስቀል ላይ ከፍ ከፍ ባለ ጊዜ ሰይጣን ተፈርዶበታል።

መንፈስ ቅዱስም መጥቶ ዓለምን ስለ ኃጢአት ሲወቅስ ሰይጣን ተፈረደበት ነበር፤ ዮሐ. 16፡11 አሁን ግን በራእይ 20፡10 ላይ የመጨረሻውን ውሳኔ ሰይጣን አገኘ። እግዚአብሔር እስከዚያ ድረስ ሰይጣንንና ክፉ መልአኩችን ያቆያቸው የእግዚአብሔር ዓላማና እቅድ እስኪፈጸም ድረስ ነበር።

(ሰይጣን ወደ እሳት ባህር ሲጣል ከዚያ ቀደም ብሉ የተጣሉት ሐሳዊ መሲህና ሐሰተኛ ነቢይ ተጥለው ነበር። ኃያሉ እግዚአብሔር የርኩሳን ሥላሴን ዘንዶ፤ እውራውን፤ ሐሰተኛ ነቢይን ሦስቱንም በኋላም በጌታ አምነው ያልጸኑት ሁሉ ወደዚያ ይገባሉ። ከዘላለም እስከ ዘላለም ይቃጠላሉ።

ራእይ 20:4-6 የእግዚአብሔር መንግሥት ከክርስቶስና ከቅዱሳን ጋር ከዚህ ምዕራፍ በቁጥሮች ከደረሰንበት ወደ ኋላ ተመልሰን እንመለከታለን። የሐንሰ የሰይጣንን ለሺህ ዓመት መታሰር ካየ በኋላ ዙፋኖችን አየሁ ይላል። በእነዚህ ቁጥሮች የክርስቶስን ሺህ ዓመት በምድር መንግሥ ይገልጻል። ይህም የሚሆነው ክርስቶስ ወደ ምድር ሲመለስ ነው። ክርስቶስ ከቅዱሳኖቹ ጋር በምድር ሊነገሥ ስለሚመጣ ነው። የእግዚአብሔር መንግሥት ከቅዱሳን ጋር የተባለው በዚህ በሺህ ዓመት መንግሥት በምድር ላይ ከክርስቶስ ጋር ምን ምን ነገሮች እንደሚሆን አንድ በአንድ ተዘርዝሮ ባይገለጽም እንኳ የእኛ ዘመን መጨረሻ እንደሆነ እናያለን። ከዚህ ምዕራፍ በኋላ ባለው በሁለቱ ምዕራፍ 21 እና 22 የዘላለም መንግሥት እንደሚሆን ይናገራል። በዚህ መንግሥት ክርስቶስ ለሺህ ዓመት በምድር ላይ ይነገሣል። ከዚህ መንግሥት ቀጥሎ የዘላለም መንግሥት ለእርሱ ይሆናል። «መንግሥትህ ትምጣ ፈቃድህ በሰማይ እንደሆነኝ እንዲሁም በምድር ትሁን...» ብለን የጸለይነው ጸሎት መልስ ይሆናል፤ ማቴ. 6:10።

ከዚያን ጊዜ አንስቶ ለዘላለም የሰማይና የምድር ግዛት በሙሉ የሰውና የሰይጣን መሆኑ ቀርቶ የእግዚአብሔር ይሆናል።

እግዚአብሔር የምድርን አገዛዝ ከዘፍጥረት 1:26 ጀምሮ ያለውን ዓይነት ግዛት ንግሥ ሁሉን ሰጥቼሃለሁ ያለውን በብሉይ ኪዳን በሰፊው ማጥናት ይቻላል። ሰው ግን በተሰጠው ሥልጣን ሲወድቅና ሲያበላሽ እግዚአብሔርንም ሲያሳዝን እንደ ነበረ ታሪክ ይመሰክራል፤ ዘፍጥ. 6:5-7። ነገር ግን እግዚአብሔር ለመልካም አገዛዝ የሚበቃ ሰውና አምላክ የሆነ ልጁ እንዲሆን ስለ ወሰነ በኢሳ. 9:6-7 በተጻፈው መሠረት መምጣት አስፈለገው። ስለዚህ ነቢያት ሁሉ ስለዚህ ስለሚመጣው ፍጹም መንግሥት እንዲህ እያሉ በብዙ ከጻፉት በጥቂቱ እንጥቀስ፡-

ኢሳ. 2:2-4 ከዳዊት ቅርንጫፍ ቁጥቋጦ ተነስቶ በሰላም እንደሚገዛ ኤር. 23:3-6 ተመልከት።

ዳንኤል 2:44-45 የሚነሳ የሰማይ መንግሥት ተጠቅሷል። እንዲሁም ስለ ዘላለም መንግሥት ትንቢት ዘካ. 12:10-14:21 ተመልከት። እነዚህና የመሳሰሉትን የብሉይ ኪዳን ጥቅሶችን ስንመለከት ራእይ 20:4-6 ያለውን የክርስቶስን ሺህ ዓመት መንግሥት እውነት ያደርገዋል።

የክርስቶስን ለሺህ ዓመት መንግሥት መከፈት

በመጽሐፍ ቅዱስና በጌታ ዳግም መምጣት የሚያምኑት ስለ ጌታ መመለስ በሦስት ይከፈላሉ።

1. Amillennialism (ኢ ሚሊኒዝም) ይባላል። እምነታቸው ጌታ መጥቶ በምድር ላይ ለሺህ ዓመት አይነገሰም። ይህ ሺህ ዓመት አባባል ምሳሌያዊ አነጋገር ነው እንጂ እርግጠኛ አይደለም ይላሉ።
 2. postmillennialism (ፖስት ሚሊኒዝም) ይባላል። እምነታቸው ክርስቶስ ወደ ምድር የሚመጣው ሺህ ዓመት ካለፈ በኋላ ነው ይላሉ። ሺህ ዓመት በምድር ላይ ሰላም ጸጥታ ጥፋ አገዛዝ ይሆናል። ይህም የሚሆነው እኛ በርትተን ወንጌልን ከሠራን ነው። ከዚያ በኋላ ጌታ ዳግም ይመለሳል ይላሉ።
 3. premillennialism (ፕሪ ሚሊኒዝም) ይባላል። እነዚህ የሚያምኑት እንደ መጽሐፍ ቅዱስ እምነት ይመስላል። እርሱም ጌታ ድንገት ባዞር ላይ ይገለጥና ቤተ ክርስቲያንን ይወስዳል። ከዚያም 7 ዓመት የመከራ ዘመን ይሆናል። ከ7 ዓመት የመከራ ዘመን በኋላ ጌታ ወደ ምድር ይመለሳል። ሺህ ዓመት በምድር ላይ ይነገሣል። ከዚያም መንግሥቱ የእርሱ ይሆናል። ሰይጣን ይታሠራል። ከሺህ ዓመት በኋላ ሰይጣን ይለቀቅና ጦርነት ይደረጋል፤ ፍርድ በእርሱና በተከታዮቹ ላይ ይሆናል ይላሉ።
- ይህ የራእይ መጽሐፍ ትርጉምም በዚህ በሦስተኛው ዓይነት እምነት የተተረጎመና የተቀመጠ ነው። እኔም ይህን አምናለሁ። ጌታ ለሺህ ዓመት በምድር ሊነገሥ ይመጣል። ከሺህ ዓመት መንግሥት በኋላ በምድር ላይ የመጨረሻ ፍርድ ይሆናል።

የሺህ ዓመት የክርስቶስ መንግሥት ምን ይመስላል?

ምን እንደሚመስል በዮሐንስ ራእይ በግልጽ ባይጻፍም እንኳን በመጽሐፍ ቅዱስ ስለዚህ ዘመን የተጻፈውን እናንብብ። ለምሳሌ ኢሳ.2:2-4፤ 11:3-5 ተመልከት። ቦታውም ጽዮን ወይም ኢየሱስ ክርስቶስ የሚነገሥበት ከተማ ኢየሩሳሌም ይሆናል። ገዛቱና መንግሥቱ የኢየሱስ ይሆናል፤ ዘክ. 14:9-11።

ራእይ 20:1-3 በክርስቶስ ሺህ ዓመት መንግሥ ጊዜ

1. ፍጹም ሰላም የሞላበት መንፈሳዊ ቁጥጥር ይሆናል። ጠላት ሰይጣን በጥልቅ ጉድጓድ ታስሮ ስለተዘጋበት አካባቢውን የሚያውክ እንቅፋት አይኖርም፤ ዘክ. 14:16-17 ተመልከት።
2. ፍጹም የሆነ የሞራል እረፍት የተሞላበት ቁጥጥር ይሆናል። ክርስቶስ የሰላም ገዢ ስለሆነና የጌታ ተከታዮች የመንግሥቱ ገዢዎች ይሆናሉ። ስለዚህ መዝ. 2:6-9፤ መዝ.(72):8-11 እንኳን ምድርና ሰማይ ይባረካሉ፤ ራእይ 12:5፤ 19:15።

ቁ. 4-6 ዙፋኖች የማለው ለነማን ነው?

ኢየሱስ ከእኔ ጋር ትነግሣችሁ ብሎ ተስፋ የሰጣቸው፡-

1. ቤተ ክርስቲያንን ነው፤ ራእይ 2:26፤ 27፤ ምሳሌ 3:21፤
2. የጻኑት የእሥራኤል ቤተሰብን ነው፤ ማቴ. 19:27-28፤
3. የብሉይ ኪዳን ቅዱሳንን ነው፤ ኢሳ. 1:25-26፤
4. በመከራው ዘመን የአውሬውን ምልክት ያልወሰዱትንና ለጌታ ስም የተገደሉትን ሁሉ፤ ቁ. 4 ተመልከት።

እነዚህ ሁሉ ከጌታ ጋር ለሺህ ዓመት ይነግሣሉ። የሰላም መንግሥት ይሆናል፤ መዝ. (72):1-7።

3. ፍጹም ሥጋዊ ዕረፍት የሞላበት አካባቢ ይሆናል፤ ኢሳ.11:6-9 ደግሞ ኢሳ. 35:1-2።

ቁ. 5-7 ሚክያስ 4:4-5 አሞጽ 9:13፤ ዘክ. 10:1 እነዚህ ቁጥሮች የሚያሳዩት ክርስቶስ ሺህ ዓመት ሲነገሥ ብቻ ሊሆን የሚችል ጸጥታና ሰላም ለዓለም ይሆናል። ፍጥረት ሁሉ ያቺን ጊዜ ይጠባብቃል፤ ሮሜ 8:9-23። ኢየሱስ በምድር ላይ ሺህ ዓመት እንደሚነገሥ

በዚሁ መጽሐፍ ስድስት ጊዜ ተደጋግሞ ይናገራል። ስለዚህ የመንገዱ ዘመን ልክ በግልጽ የታወቀ ነው።

ቁ. 5-6 ራእይ 20:5-6 ስለትንሣኤ ይናገራል። ስንት ትንሣኤ አለ? ኢየሱስ በዚህ ምድር በሥጋው በነበረ ጊዜ ስለ ጻድቃን ትንሣኤ በብዙ ተናገሯል። ሉቃስ 14:14፤ ዮሐ. 5:28-29 እንዲሁም ራእይ 20 ላይ በሰፊው እናገኛለን።

1ኛ ትንሣኤ የክርስቶስ የራሱ ትንሣኤ ነው። ክርስቶስ ላንቀላፉት ሁሉ በኩር ሆኖ ተነስቷል ይላል፤ 1 ቆሮ. 15:20፤ ሮሜ 6:9።

2ኛ ትንሣኤ የመነጠቅ ጊዜ የሚሆን የአማኞች ትንሣኤ ነው፤ 1ኛ ተሰሎ. 4:16። በክርስቶስ የሞቱት አስቀድመው ይነሳሉ። ይህ ትንሣኤ ሳይባል የቤተ ክርስቲያን በአየር ላይ መነጠቅ ይባላል። በአየር ላይ ከጌታ ጋር ይገናኛሉ፤ 1ኛ ተሰሎ. 4:13-18።

3ኛ ትንሣኤ በዮሐንስ ራእይ 20:6 ላይ ያለው ከክርስቶስ ጋር ሊነገሡ የሚነሱ የመከራ ዘመን ቅዱሳኖች ትንሣኤ ነው። ይህ ትንሣኤ ፊተኛው ትንሣኤ ተብሏል። ይህን ትንሣኤ ያገኙት ለሺህ ዓመት ከክርስቶስ ጋር በምድር ይነገሳሉ። እነርሱም የክርስቶስ ካህናት ይሆናሉ። በእነዚህ ትንሣኤ በጌታ ያላመኑት አይነሱም። መጽሐፉ የክርስቶስ ሺህ ዓመት መንግሥት በምድር ላይ እስኪፈጸም ድረስ የቀሩት ሙታን በሕይወት አልኖሩም ይላልና።

4ኛ ትንሣኤ በጌታ ያላመኑት ከሺህ ዓመት መንግሥት በኋላ በነጭ ዙፋን ፊት ለፍርድ ሊቆሙ የሚነሱት ትንሣኤ ነው፤ ራእይ 20:12-15። ዮሐ. 5:29፤ በ3ኛ ትንሣኤና በ4ኛ ትንሣኤ መካከል ሺህ ዓመት ልዩነት አላቸው ማለት ነው።

ቁ. 6 ስለ ሁለተኛው ሞት ይናገራል። ይህን ሁለተኛ ሞት ምዕ. 21:8 ተመልከት፤ ምዕ. 20:14 ። በጌታ የማያምኑትን የሚጠብቅ የእሳት ባህር ነው፤ ምዕ. 20:15።

በክርስቶስ ሺህ ዓመት መንግሥት የሚከፈሉት

1. ወደ ሰማይ የተነጠቀች የክርስቶስ ቤተ ክርስቲያን፤ ራእይ 2:26-27፤ 3:21። ዙፋኖች ተዘርግተው ጻኝነት ይሰጣቸዋል። በሌሎች ላይ የምንፈርድ እንሆናለን፤ 1 ቆሮ. 6:2-3። እንዲሁም 2 ጢሞ. 2:12 ከእርሱ ጋር መከራ ብንቀበል ከእርሱ ጋር እንነገሳለን ይላል። ያኔ የተሰፋ ቃሉ ይፈጸማል።

2. በመከራ ዘመን ስለ ክርስቶስ ስም የአውሬውን ምልክት በእጃቸውና በግምባራቸው አንቀበልም ብለው የሚታረዱ ቅዱስ ይሆናሉ።
3. በመከራ ዘመን ወደ ጌታ የተመለሱት አይሁዶች
4. በመከራ ዘመን ወደ ጌታ የተመለሱት ከአህዛብ ወገን
5. የብሉይ ኪዳን ዘመን ቅዱሳን በመንግሥቱ ተከፋዮች ይሆናሉ።
- ቁ. 11-15 የእግዚአብሔር መጨረሻ ፍርድ ባላመኑት ላይ በዕብራውያን 9:27 ላይ ለሰው እንደ ተመደበ ይሞቱ ዘንድ ከሞት በኋላ ፍርድ ተመድበባቸዋል ይላል። በመጽሐፍ ቅዱስ ውስጥ ስለ ሰባት ዓይነት ፍርድ ይናገራል።
1. በኃጢአት ምክንያት በአዳም ላይ የተላለፈው ፍርድ፤ ዘፍጥ. 3:23-24።
2. ክርስቶስ ለዓለም በመስቀል ላይ የወሰደው ፍርድ ነው፤ 2ቆሮ. 5:21።
3. ክርስቲያኖች በየዕለቱ በራሳቸው ላይ የሚፈርዱት ፍርድ፤ 1 ቆሮ. 11:3132። ከዚያም ንስሐ ሲገቡ ይነጻሉ፤ 1 ዮሐ. 1:9።
4. በእሥራኤል ልጆች ላይ የሚሆን ፍርድ በራእይ 20 ስለ ፍርድ ስናጠና እንመለከታለን።
5. የክርስቲያኖች የሥራቸው ፍርድ ጊዜ ይሆናል፤ 1 ቆሮ. 5:10፤ 3:12-15።
6. በአህዛብ ላይ የሚሆን ፍርድ በመጨረሻው ዘመን፤ ማቴ. 25:31-46። የእግዚአብሔርን ሕዝብ እሥራኤል ምን እንዳደረጉ፤ ክርስቲያንን ምን እንዳደረጉ፤ ክርስቶስን ምን እንዳደረጉ ሁሉ ወደ ፍርድ ይመጣል።
7. በዮሐንስ ራእይ 20:11-15 ላይ ያለው የነጭ ዙፋን ፍርድ ነው። ይህ ዓይነት ፍርድ ከዚህ በፊት ሆኖ አያውቅም። ምክንያቱም የአሁኑ ጻኞች በነጭ ዙፋን ላይ ተቀምጦ ታይቷልና ነው። በዚህ ጊዜ ክርስቲያኖች ፍርድ አይኖርባቸውም። ምክንያቱም ክርስቲያኖች የሥራቸውን ፍርድ ከዚህ በፊት በሰማይ ተቀብለዋልና ሞታቸውንም ተቀብለዋልና። ይህ ፍርድ ግን ያላመኑት የሚቀበሉት

የመጨረሻ ፍርድ ነው። መታን ሁሉ ለፍርድ ይነሳሉ፤ እያብ
14:14። ሰው ከሞተ በኋላ (ከውኑ ይነሳልን? ብሎ ይጠይቃል።
መልሱ አዎን ነው።

ቁ. 11 ታላቅና ነጭ ዙፋን

ይህ ታላቅና ነጭ ዙፋን የሚመስል ስፍራ የትም አይገኝም። ዮሐንስ
ይህንን ነጭ ዙፋን ነው አየሁ የሚለው። ይህ ዙፋን ልዩ ነበረ። ልዩ
የሆነበት ምክንያት በዙፋኑ ላይ የተቀመጠው ልዩ ነበረ። ከፊቱ
ሰማይና ምድር ሸሽተው ሄደው ቁታው በባዶ አየር ላይ ነበረ።
በዙፋን ላይ የተቀመጠው ኢየሱስ ዘርስቶስ ራሱ ነበረ፤ ዮሐ. 3:3-5።

ይህ ነጭ ዙፋን በመልካም ተግባር የሚያመልጠበት ቦታ አይደለም።
ምክንያቱም በዙፋኑ የተቀመጠ እግዚአብሔር የተከፈተ መጽሐፍ
እያሳየ በተግባር ያደረገው ለደህንነት በቂ አይደለም የሚልበት
ቦታ ነው። በዙፋኑ የተቀመጠው ጳጳር እውነተኛ ፈራጅ የሆነ
ሁሉን ቻይ የሆነ እግዚአብሔር ነው። የፍርዱ ዙፋን ታላቅ የሚሆንበት
ሌላ ምክንያት ቅዱሳንና ጳጳርነት ፊራዊት በዙሪያው ስለሚሆኑ
ነው። የዚህ ፍርድ ውጤት ለዘላለም ወደ ገሃነ መ እሳት ባህር
ለመጨረሻ መጣል ስለሚሆን ታላቅ ነው። ማምለጫ ስለማይገኝ
ዕብ. 2:3።

ዙፋኑ ነጭ የሆነበት ምክንያት ፈራጁ ቅዱስና ጳጳርነት ፍጹም ንጹሕ
እንደሆነ ያሳያል። ደግሞ ሰው በኃጢአት የተበላሸ ጨለማ መሆኑን
ይገልጻል። ስለዚህ በታላቁ ዙፋን ፊት መቆም አይችልም። ሌላ
ዙፋኖች እንዳሉ ማሰብ አለብን። ዮሐንስ ያየው የዘላለም ገዛት
ዙፋን ነበረ፤ ራእይ 4:22። ደግሞ ድል አድራጊዎች ሊቀመጡ
ተስፋ የተሰጣቸው ዙፋንም አለ ራእይ 3:21። ደግሞ የበጉ ዙፋን
የተባለው አለ፤ ምዕ. 22:3። እንዲሁም ጳጳሩ የሚቀመጥበት ዙፋን
የክብር ዙፋን ተብሏል፤ ማቴ. 25:31። የዮሐንስ ራእይ ዙፋን የክብር
ዙፋን ነው። ዓለም ከተፈጠረበት ጀምሮ ያለው ያላመነ የሰው ዘር
የሚፈረድበት ዙፋን ነው። በዚያ የዓለም ነገሥታት ነበርን የሚሉ
ሁሉ፤ ገዢ ነበርን የሚሉ ሁሉ፤ ታላላቅ ሰዎች ነበርን የሚሉ ሁሉ
ፍርዳቸውን ይቀበላሉ። በዙፋኑ ፊት ለፍርድ ይቆማሉ፤ ማምለጫ
የላቸውም።

ቁ. 11 ጳጳሩ ከርስቶስ ነው፤ ዮሐ. 5:22፤ ዮሐዋ. ሥራ 17:31፤
2ጴጥ. 3:10። ፈራጅ ኢየሱስ ነውና ጉልበት ሁሉ ለእርሱ በገድ

ይንበረከሳል፤ ፊልጵ.2:6-11። ታላቁ ነጭ ዙፋን የምሀረት መሆኑ ቀርቶ የፍርድ ዙፋን ይሆናል፤ ዮሐ. 3:36፤ ዳን. 7:9-11 ያለው ትንቢት ይፈጸማል።

ቁ. 12 ስለሞቱ

ስለ ሞቱ ሙታን ይናገራሉ። ሦስት ዓይነት ሞት እንዳለ መጽሐፍ ቅዱስ ይናገራል።

1ኛ ሞት በኃጢአት ውስጥ መግባት የእግዚአብሔር ትእዛዝ መተላለፍ አንደኛው ሞት ነው። አዳም በኃጢአት በወደቅ ቀን ሞተ። መንፈሳዊ መለየት ነው። ከእግዚአብሔር ሕብረት ተለየ፤ ጴጥ. 3:3፤ 2:16-17፤ ኢሳ. 59:2፤ ኤፌ. 2:1። በአባታችን በአዳም ምጽንያት እኛ ሁላችን ተለየን፤ ሞትን፤ ሮሜ 5:12-14። መንፈሳዊ ሞት ነው።

2ኛው ሞት ሥጋዊ ሞት ነው። ሥጋና ነፍስ ስትለያይ ሥጋ ወደ መቃብር ሲሄድ፤

3ኛው ሞት ነፍስ በጌታ ፊት ፍርድ ስትቀበል። ወደ ገሃነመ እሳት ስትጣል። ይህን ሞት መጽሐፍ ቅዱስ ሁለተኛ ሞት ይለዋል፤ ራእይ 20:6-14 ምዕ. 21:8። ይህ ሞት በጌታ በኢየሱስ አናምንም ብለው ጌታን የናቁትና የጠሉት የሚገቡበት የመጨረሻ ሥፍራ ነው። በዳንኤል 12:2 በእፍረት ትንሳኤ ይላል። በሐዋ.ሥራ 2:15 የአመጸኞች ትንሣኤ ይላል። እዚያ ይደርሳሉ፤ ጌታ ኢየሱስንም ያሳመኑት ለፍርድ ትንሣኤ ይነሳሉ አለ፤ ዮሐ. 5:29።

ቁ 13 ሐዋርያው ዮሐንስ ሲያይ ሙታን ለፍርድ የሚነሱ ነበር። ያሳመኑት ከየት እንደመጡ ሲናገር ባህርም በእርሱ ያለውን ሙታን ሰጠ፤ ሞትም በእርሱ ዘንድ ያለውን ሙታን ሰጠ። ሲያልም በእርሱ ያሉትን ሙታን ሰጠ፤ ለሁሉም እንደሥራቸው መጠን ተከፈለ ተፈረደ። ሰው ሞቶ በስብሰባ የተረሳ ይመስላል። ግን እግዚአብሔር አይረሳውም። ሞት ቢሆን፤ ሲያል፤ ባህርም ቢሆን ሌላም ለጌታ ይታዘዛል። ሙታንን ይሰጣል። ከጌታ ማምለጫ አይገኝም። ማምለጫው ዛሬ በሕይወት እያለን በጌታ በኢየሱስ ክርስቶስ ማመን ከእርሱ ጋር መታረቅ ብቻ ነው።

ሞትና ሲኦል

ሞት ነፍስና ሥጋ ተለይቶ ሥጋ ይሞታል ይበሰብሳል። ሲኦል ነፍስ ከሥጋ ተለይቶ የሚቀመጥበት ሥፍራ ነው። በጌታ ያላመነ ነፍስ የሚቆይበት አስቃቂ ሥፍራ ነው። ጌታችን ኢየሱስ ክርስቶስ ከሞት እስኪነሳ ድረስ ሲኦል በሁለት ይከፈላል ነበር። 1ኛው ሲኦል የቅዱሳን ነፍስ የሚቆይበት ወይም የሚያርፍበት ላይኛው ሲኦል ይባላል ነበር። እንደ ገነት ማረፊያ ነበር። አብርሃምና ድሃው አልአዛር በዚያ ነበሩ። 2ኛው ሲኦል ወይም ታችኛው ሲኦል የኃጢአተኞች ነፍሳት የሚቆዩበት የሥቃይ ሥፍራ ነው። በዚያ ባለ ጸጋው (ሐብታሙ) ሰው በእሳት ነበልባል ይሰቃይ ነበር፤ ሉቃስ 16:19-31። በላይኛውና በታችኛው ሲኦል መካከል መገናኘት እንደማይቻል ትልቅ ገደል ነበር። ጌታ ኢየሱስ ክርስቶስ በመስቀል ተሰቅሎ በሞተ ጊዜ ነፍሱ ወደ ሲኦል ሄዶ ሰበከ፤ 1ኢጥ. 3:18-19። ክርስቶስ ከሞት በተነሳ ጊዜ ግን በላይኛው ሲኦል ወይም በእረፍት ስፍራ የነበሩትን ምዕመናን ማለትም እነ አብርሃምን ይዞ ተነሳ። ምርኩ ማረኩ። ከእርሱ ጋር ወሰደ፤ ኤፌ. 4:8-10። ኢየሱስም እንዲህ አለ፤ ራእይ 1:18 ከዚያ በኋላ የአማኞች ነፍስ ወደ ጌታ ይሄዳል፤ ፊልጵ. 1:23፤ 3:20፤ 2 ቆሮ. 5:1-5። ቤታችን በሰማይ ነው። እስጢፋኖስ ሲሞት ወደ ሰማይ ሄደ፤ ዮሐዋ. ሥራ 7:55-56። ከዚያን ጊዜ አንስቶ የቅዱሳን ነፍስ ወደ ሰማይ ወደ ጌታ ይሄዳል።

ያላመኑት ሰዎች ነፍስ ግን እስከ ነጩ ዙፋን ፍርድ ጊዜ ወይም እስከ ሙታን ትንሣኤ በሲኦል ይቆያል። ለመጨረሻው ፍርድ ከዚያ ይወጣል ወይም ይነሳል። ከነጩ ዙፋን ፍርድ በኋላ ወደ እሳት ባህር (ገሃነመ እሳት) ይገባሉ፤ ይጣላሉ።

ቁ. 12 የፍርድ መጽሐፍት መክፈት

እነዚህ መጽሐፍት አንዱ የሕይወት መጽሐፍ ሲሆን፤ ሌላው በሕይወት ዘመናቸው ያደረጉትን የሥራ መጠን የሚገልጽ ነው። ማንም በክርስቶስ ቢሆን ኩነኔ የለበትም፤ ሮሜ 8:1። ኢየሱስም እንዲህ አለ፤ በእኔ ያላመነ አሁን ተፈርዶበታል፤ ዮሐ. 3:18-36። ኢየሱስ እኔ አልፈርድባችሁም ነገር ግን ከእኔ የሰማችሁት ቃል እርሱ ይፈርድባችኋል። በእኔ ማመን እምቢ ሰላላችሁ፤ ዮሐ. 12:47-48።

አንድ ሰው ወደ እዚህ ምድር በሚወለድበት ጊዜ ስሙ በሕይወት መጽሐፍ እንደሚጻፍና በምድር በሚኖርበት ዘመን ሁሉ ጌታን ሳይቀበል እምቢ ሲል በመጨረሻው ስሙ ከሕይወት መጽሐፍ የሚፋት እንደሆነ መጽሐፍ ቅዱስ የሚያስተምር ይመስለኛል፤ ዘጸ. 29:20። በሞት ጊዜ የእርሱ ስም በሕይወት መጽሐፍ ሳይኖር ሲቀር ይታያል። በዚህ ምክንያት ፍርድ ይደርስበታል። ለጌታ ኃጢአቱን ስላልተናዘዘ ኃጢአቱ ያገኘዋል፤ ዙቴ. 32:23። ኃጢአቱን ለጌታ ቢናዘዝ ይለማል። ቢደብት ገን አይለማም፤ ምሳሌ 28:13። መጻሕፍቱ በሚከፈቱበት ጊዜ እንኳን በልብና በሃሳብ ውስጥ የተደበቀ ኃጢአት እንኳን ቢሆን ይታያል፤ መጽሐፍ ቅዱስ እንደሚናገረው ወንድሙን በልቡ የሚጠላ እንኳን ነፍስ ገዳይ ነው፤ 1ዮሐ. 3:15። ወደ ሴት አይቶ የተመኘ አመንዝራ ነው፤ ማቴ. 5:28። በታላቁ ነጭ ዙፋን ፊት ኃጢአትን መደበት አይቻልም። ዛሬ የክርስቶስ ደም ኃጢአትን እንደሚደመስስ በእምነት ካልተቀበልን ወዮ፤ 1ዮሐ. 1:7-9።

ያላመኑት ሰዎች ሥራ የሚገልጽ መጽሐፍ ለእያንዳንዱ አላቸው። አንዱ መጽሐፍ የሕይወት መጽሐፍ ሲሆን ሌላው ደግሞ በሕይወታቸው ዘመን ያደረጉትን ሥራ የሚገልጽ ነው። ሁሉም እያንዳንዳቸው እንደ ሥራቸው መጠን ይከፈላቸዋል። የአንተስ ሥራ እንደምን ይሆን? ክርስቶስ ለአንተ የሠራውን ካልተቀበልክ አንተም ከፍርድ አታመልጥም። ክርስቶስ ይወድሃል፤ እርሱ ሊያድንህ መጣ፤ 1ዮሐ. 3:16። አንዳንድ ሰው በሥራዬ እድናለሁ ይላል። ይህ አይሆንም። በጌታ ፊት፤ኢሳ. 64:6፤ ሮሜ 3:23፤ ገላ. 2:16-21። ጽድቅ በሥራ አይገኝም ይላል። መዳን በእምነት ነው። በአንተ መጽሐፍ ውስጥ ምን ተጽፎ ይሆን? በደል ይሆን? ኃጢአት ይሆን? ወይም በክርስቶስ ደም የታጠበ ንጹህ የሆነ የደህንነት ሥራ?

ቁ. 13-14 የፍርድ መጠን

በዚህ ቦታ ሁሉም እንደ ሥራቸው መጠን ተከፈላቸው ይላል። ምናልባት አንድ ጥያቄ በልብህ ይመጣ ይሆናል። የጌታን ቃል ያልሰሙት እንዴት ይፈረድባቸዋል? የሚል ይሆናል፤ ሮሜ 2:11-12። ሕግ ያላቸው እንደ ሕግ፤ የሌላቸው ያለ ሕግ ይፈረድባቸዋል። መጠኑ የሚበዛም አለ፤ ማቴ. 11:21-23፤ ሉቃስ 20:46-47። የፍርድ ልዩነት መኖሩን አስታውስ፤ ሉቃስ 12:47-48።

ቁ. 14 ስለ ፍርድ

በታላቁ ነጭ ዙፋን ፊት የሚሰጠው ፍርድ ሁለተኛው ሞት ነው። ቅጣቱ የዘላለም ጥፋት ነው። በጌታ ፊት የሚደርሰው 2ኛ ተሰሎ. 1:9 ወይም ከእግዚአብሔር ተለይቶ ለዘላለም ሥቃይ መቀበልና መጥፋት ነው። ኢየሱስም መፍራት ወደ ገሃነም የሚሰደውን ነው አለ፤ ሉቃስ 12:5። የጥፋት መሣሪያ ሁሉ የእግዚአብሔር እንደሆነ ዕብራውያን 10:30-31 ተመልከት። ዕብ. 12:29 አምላካችን የሚባላ እሳት ነው። ሞትና ሲኦልም ይቀጣሉ።

ቁ. 15 የእሳት ባህር የዘላለም ቅጣት ቦታ ነው። በዘላለም እሳት ባህር የሚገቡት እረፍት በጭራሽ አያገኙም። ቀንና ሌሊት ይለቃያሉ፤ ምዕ. 20:10፤ ማቴ. 25:46። ሰው ሁሉ ራሱን መጠየቅ አለበት። እኔስ ከእግዚአብሔር ፍርድ አመልጣለሁ ወይ ብሎ? መልሱ አዎን ዛሬ በጌታ ብታምንና እርሱን ብትከተል ታመልጣለህ፤ ዮሐ. 1:12። የእግዚአብሔር ልጅ ሁን፤ ዮሐ. 11:25-26። እኔ ሕይወትና ትንሣኤ ነኝ፤ የሚያምንብኝ ቢኖር ይድናል፤ ዮሐ. 5:24። ባመንክበት ቀን ከሞት ወደ ሕይወት ትሻገራለህ። ስለዚህ ዕድልህ በዚህ ዓለም በሕይወትህ ሳለህ ብቻ ነው። ከሞትህ በኋላ ምንም ማድረግ አትችልም፤ አይፈቀድልህም፤ ዕብ. 9:27። ጌታን የመቀበል ጊዜ ሰዓቱ አሁን ነው፤ ምሳሌ 29:1። ድምጹን ስትሰማ ልብህን አታጠንክር ወደ ጌታ ና፤ ዕብ. 3:7-8፤ ምዕ. 2:3።

ለዘላለም መኖር ተገለጸ

በዮሐንስ ራእይ ምዕራፍ 21 ላይ እግዚአብሔር ለዘላለም መኖርን በፊታችን ገልጾ ሲያደርግ እንመለከታለን። በዚህ ምዕራፍ ቁልፍ የሆነው 5 ቁጥር ነው። «እነሆነሁሉን አዲስ አደርጋለሁ» የሚል ነው። በዚህ ምዕራፍ ሁሉን አዲስ አደርጋለሁ ያለው ነገሮች የሚቀጥሉ ናቸው። አዲስ ሰማይና አዲስ ምድር፣ አዲስ ኢየሩሳሌም በሰውና በእግዚአብሔር መካከል አዲስ ሕብረትና ገንኙነት፣ ለዳኑት ሰዎች አዲስ የምችት ሁኔታ፣ አዲስ የዘላለም ቤት፣ ለሙሽራው አዲስ ክብር፣ አዲስ መቅደስ፣ አዲስ ብርሃን፣ አዲስ ፍጹም የሆነ ሕይወትና አዲስ የመኖር ዘዴዎች ናቸው።

ቁ. 1-2 በዚህ በሁለቱ ቁጥሮች ከእነዚያ አዲስ ነገሮች ሦስቱ ተጽፏል። እነርሱም አዲስ ሰማይ፣ አዲስ ምድርና አዲስ ኢየሩሳሌም ናቸው።

ቁጥር 1 አዲስ ሰማይ

በዚህ ቦታ ላይ ዮሐንስ አዲስ ሰማይን አየሁ ይላል። ፊተኛው ሰማይ አልፏል ይላል። በመጽሐፍ ቅዱሳችን በመጀመሪያው መጽሐፍ ማለት በዘፍጥ. 1:1 ላይ እግዚአብሔር ሰማይንና ምድርን ፈጠረ ይላል። ይህ ሰማይ የተባለው ምን እንደሆነ እንድናስታውስ ይገባል። መጽሐፍ ቅዱስ ሰማይን በሦስት ይከፍላል። ወይም ሦስት ሰማይ እንዳለ ይናገራል፤ 2 ዜና. 2:6።

1ኛው ሰማይ ጠፈር ይባላል።

ቀዝቃዛ አየርና ውኃ ያለበት ጠፈርን እግዚአብሔር ሰማይ አለው፤ ዘፍ.1:6-8። በኖኅ ዘመን በጥፋት ውኃ ጊዜ የሰማይ መስኮቶች ተከፈቱ፤ ዝናቡም አርባ ቀንና አርባ ሌሊት በምድር ላይ ሆነ፤ ዘፍ. 7:11። እንደገና የሰማይ መስኮቶች ተደፈኑ፤ ዘፍ. 8:1። ለኛ ለመሬታችን ቅርብ ዙሪያ የሆነ ጠፈርን ሰማይ ሲል፣ አንደኛ ሰማይ መሆኑን እናስብበት።

2ኛው ሰማይ በዘፍጥ. 1:14 በሰማይ ጠፈር ብርሃናት ይሁን አለ።

እግዚአብሔር አብርሃምን ወደ ሰማይ ተመልከት፤ ከዋክብትንም ልትቆጥራቸው ትችላ እንደሆነ ቁጠር አለው። ዘፍጥ. 15:5፤ መዝ.

8:3 የጣቶችህን ሥራ ሰማዮችን ባየሁ ጊዜ ጨረቃንና ከዋክብትን አንተ የሠራሃቸውን ይላል። ከዋክብትና ጨረቃ ፀሐይ ያለው ሁለተኛው ሰማይ መሆኑን እንድናስታውስ ይገባል።

3ኛው ሰማይ መጽሐፍ ገነት ይላል

ጳውሎስ ስለዚህ 3ኛ ሰማይ ወይም ገነት ያለውን ተመልከት፤ 2ቆር. 12:2-4። ንጉሥ ሰለሞን በጸለየ ጊዜ ሦስቱን ሰማይ ጠቅሷል። እንዲህ እያለ፣ እነሆ ሰማይ ከሰማይም በላይ ያለው ሰማይ አለ፤ 2 ዜና 6:18 ተመልከት። ይህ ሦስተኛው ሰማይ የልዑል እግዚአብሔር ዙፋን መሆኑ ነው። ኢየሱስም ስትጸልዩ የሰማይ አባታችን ብላችሁ ጸልዩ አለ፤ ማቴ. 6:9። ሦስተኛው ሰማይ የእግዚአብሔር ከተማ መንግሥተ ሰማያት ነው። ስለዚህ ራእይ 21:1 ስለ ሦስተኛው ሰማይ ባይሆን ሰማይና ምድር አልፈዋል ያለው ሌሎች እንደሆኑ ከራእይ ምዕራፍ 6 እስከ ምዕራፍ 19 ያለውን በጥናታችን ማስተዋል እንችላለን። ጴጥሮስም 2 ጴጥ 3:10-13 ስለዚህ በእሳት እንደሚያልፉ ተናግሯል። ጳዊት በመዝሙር (102):25 ላይ ስለ ሁለቱ ሰማይ ቢናገር «ሰማያት የእጅህ ሥራ ናቸው፤ እነርሱ ይጠፋሉ አንተ ግን ትኖራለህ» ይላል። ራእይ 20:11፤ ኢሳ. 65:17 እግዚአብሔር የሚለውን ስሙ። እግዚአብሔር አንደኛውን ሰማይ የሚያጠፋው የሰይጣን ዙፋን ያለበት ስለሆነ ነው፤ ኢፌ. 6:11-12፤ ዮሐ. 14:30። ስለዚህ በእሳት ያልፋል፤ 2ኛ ጴጥ. 3:6-7። ስለዚህ ነው የእግዚአብሔር ቃል ሰማይ ያልፋል ስላለ ሰማያት ያልፋሉ የምንለው።

ቁ. 1 አዲስ ምድር

ዮሐንስ አዲስ ምድርን አየሁ ይላል። የፊተኛው ምድር አልፏል። ይህ የፊተኛው የተባለው በዘፍ. 1:1 የተፈጠረውን ነው። ጳዊት በመዝ. (104):5 እንዳትናወጥ ምድርን መሥርተሃል ቢል ስለ አዲስ ምድር የሚናገር ይመስላል። እንደዚህ ባይሆን ምድር አልፎ አየሁ አይልም ነበር። በዘፍጥ.1:2 ምድርም ባዶ ነበረች፤ አንዳችም አልነበረባትም ቢል ምድርን ባዶ ያደረገው የሉሲፈር (የሰይጣንና የሠራዊቱ) መውደቅ ነው።

1. የእርሱ መውደቅ ምድርን አበላሽ

2. በአዳም ምክንያት ምድር በተረገመች ጊዜ ምድር እሾህና አሜኪላ እንድታበቅልተረገመች።

አዳምን በሳብህ ወዝ እንጀራ ትበላለህ፤ ወደ ተፈጠርክበት ምድር ትመለሳለህ፤ ስለ አንተ ምድር የተረገመች ትሁን፤ ዘፍጥ. 3:17-19። ስለዚህ ነው ሐዋርያው ጳውሎስ ሮሜ 8:22-23 በዚህ ምድር ስንኖር እንቃትታለን ያለው። ነገር ግን ጌታ በምድር ሺህ ዓመት ሲነገሥ የምድር ለውጥ ይጀምራል። የተሰጠንን ተስፋዎች አንብብ፤ ኢሳ. 35:1፤ 55:12-13። ሐዋርያው ዮሐንስ ሲመለከት ግን ያልፍ ነበር፤ ራእይ 20:11 ምዕ. 21:1። ጴጥሮስም 2ኛ ጴጥ. 3:7-10። ጳውሎስም በዕብ. 1:10-12፤ ቆላ. 1:17 ሁሉ በእርሱ ተጋጥሟል አለ። ይሁን እንጂ እግዚአብሔር ሁሉን ሊያድስ ሁሉን ያጠፋል፤ ኢሳ. 65:17።

ቁ. 2 አዲስ ኢየሩሳሌም

ስለ አዲሲቱ ኢየሩሳሌም ሐዋርያው ዮሐንስ እግዚአብሔር በራእይ ያሳየውን ይገልጽናል። ቅድስቲቱ ከተማ አዲሲቱ ኢየሩሳሌም ለባሏ እንደ ተዘጋጀች ሙሽራ ተዘጋጅታ ከሰማይ ስትወርድ አየሁ ይላል። ይህች ከላይ የምትወርድ አዲሲቱ ኢየሩሳሌም አሁን በምድር ካለችው ኢየሩሳሌም ልዩ ነች። በመከራ ዘመን ከምትሠራዋ ኢየሩሳሌም የተለየች ነች። በመከራ ዘመንና ጊዜ ኢየሱስ ሺህ ዓመት ሲነገሥ የምትኖረዋ ኢየሩሳሌም በራእይ 11:8 ላይ ሰዶምና ግብጽ ተብላለች። ከሰማይ የምትወርደዋ አዲሲቷ ኢየሩሳሌም ግን ኢየሱስ አዘጋጅላችሁ ዘንድ እሄዳለሁ ያለው፤ ለሙሽራው የተዘጋጀች ከሰማይ የምትወርድ ነች፤ ዮሐ. 14:2-3። አንድ ሰው እንዳለው አዲሲቷ ኢየሩሳሌም የተዘጋጀችው ለሰማይ ለተዘጋጁ ቅዱሳን ሰዎች ነው ብሏል። እርሱም በመንፈስ ቅዱስ ለአዲስ ልደትና ደህንነት የተዘጋጁ ማለት ነው፤ ዮሐ. 3:3-7። ክርስቶስ ለሙሽራይቱ ተመልሶ ይመጣና ወደ እርሱ ይወስዳታል፤ ያቺም ቤተ ክርስቲያን ናት፤ 1 ተሰሎ. 4:16-17።

በቁጥር 2 የተገለጸችው አዲሲቷ ኢየሩሳሌም በቁጥር 10 በረጅም ተራራ ላይ ያለችውን ቅድስቲቱን፤ አዲሲቷን ኢየሩሳሌምን ና እይ ሲል እናገኛለን። ይህች አዲሲቷ ኢየሩሳሌም ቅዱሳን በሆኑ ሕዝብ መካከል ሆና እግዚአብሔር በመካከላቸው የሚያድርባት ከተማ ሳትሆን አትቀርም፤ ዕብ. 11:10። በዚህች ከተማ የምትኖረዋ የክርስቶስ ሙሽራ ቤተ ክርስቲያን ናት። ይህች ከተማ ዛሬ በሰማይ፤ በኋላ በአዲሲቷ ምድር የምትሆን ናት። ይህች አዲሲቷ ኢየሩሳሌም

የጸድቃን የእረፍት ቦታ ሳትሆን አትቀርም። ይህች አዲሲቷ ኢየሩሳሌም በሮጅ ሁልጊዜ አይዘጉም። ብርሃኗ ከአዲሱ ኢየሩሳሌም ወደ ምድር ያበራል። መብራቷም በጉ ይሆናል።

ቁ. 3 አዲስ ሕብረትና ግንኙነት ከእግዚአብሔር ጋር

በዚህ ቦታ ሐዋርያው ዮሐንስ አዲስ ሕብረትን እግዚአብሔር ከሰው ጋር እንደሚያደርግ ድምጽ ከሰማይ ሰማሁ ይላል። የእግዚአብሔር ድንኳን በሰዎች መካከል ነው፤ ከእነርሱ ጋር ያድራል። በድንኳን ማደር በዮሐ. 1:14 ላይ ኢየሱስ ጸጋንና እውነትን ተሞልቶ በእኛ አደረ የተባለው የእግዚአብሔርን ክብር አየነው። ክርስቶስ ሥጋ ለብሶ በእኛ መካከል አደረ። ስለዚህ ኢየሱስ ከዚያ አንስቶ ለዘላለም በከበረው ሥጋው በቤተ ክርስቲያኑ (መሽራይቱ) ያድራል። እርሱ ሙሉ እግዚአብሔርና ሙሉ ሰው ነው፤ 1 ጢሞ. 2:5። በዚህ ቦታ ሦስቱ ሥላሴ አብ፣ ወልድና መንፈስ ቅዱስ በመካከላችን ያድራሉ ማለት ነው። በአዲሲቱ ኢየሩሳሌም እግዚአብሔር ከእኛ ጋር በሙሴ ጊዜ በቤተ መቅደስ የእግዚአብሔር ክብር እንደ ተገለጸ፤ ዘጸ. 40:34፤ 1ኛ ነገ. 8:10-11 ተመልከት። እንዲሁም የእግዚአብሔር ክብር በራሱ ሕዝብ መካከል ይሆናል። ኢየሱስ የጸለየው ጸሎቱ ይፈጸማል፤ ዮሐ. 17:24 ። ይህ ማለት ሥላሴ ዙፋኑን ትቶ በምድር ይኖራል ማለት ሳይሆን እርሱ እግዚአብሔር በእንድ ጊዜ በሁሉ ቦታ የሚገኝ አምላክ እንደሆነ አንርሳ፤ መዝ. (139):7-12። ይህ ነገር ለእኛ አሁን በሙሉ አይገባንም። በኋላ ግን ይገባል፤ 1 ቆሮ. 13:12።

ቁ. 4 በዚያ በአዲሲቱ ኢየሩሳሌም እግዚአብሔር እንባዎችን ስለሚጠርግ እንባ የለም። ሞት አይገኝም። ሐዘን፣ ጩኸት ወይም ስቃይ የለም። የሚገርመው ነገር ዮሐንስ ሲገልጽ በአዲሲቷ ኢየሩሳሌም የሌለውን ነገር ይገልጻል እንጂ ያለውን ነገር አይናገርም። ሐዋርያው ጳውሎስ በ2ኛ ቆሮ. 12:4 ወደ ሦስተኛው ሰማይ ተወስዷል። ያያቸውን ነገሮች ለመግለጽ አልሞከረም ነበር። ቢነግረንም እንኳ አይገባንም። ስለዚህ 1ቆሮ. 2:9 ላይ ያለውን ተመልከትና አስብ። ዮሐንስ ስለ አዲሲቷ ኢየሩሳሌም ያለውን ያህል ካወቅን በቂ ነው።

ቁ. 5 ነገሮች ሁሉ አዲስ

በዙፋኑ የነበረው ለዮሐንስ በአዲሲቱ ኢየሩሳሌም ሁሉን አዲስ አደርጋለሁ አለውና ይህን ጻፍ አለው። የቀድሞ ፍጥረት ሁሉ በቀድሞ አባታችን በአዳም ኃጢአት ምክንያት ተበላሽቷል። አሮጌም ሆኗል። አሁን ግን በሁለተኛው አዳም በክርስቶስ ምክንያት ሁሉም አዲስ ይሆናል፤ ኢሳ. 65:17። በክርስቶስ በማመን ሕይወታቸውን የሰጡት በክርስቶስ ስለሚሰጥ አዲስ ፍጥረት መሆን ይገባቸዋል፤ 2ቆሮ.5:17። ጳውሎስም በኤፌሶን 2:10 ኢየሱስም ለኒቆዲሞስ አዲስ ስለ መሆን ይገልጽለታል፤ ዮሐ. 3:3። በጌታ ሁለተኛ መመለስ ላይ የክርስቲያን ሥጋ እንኳ ይለወጣል፤ አዲስ ይሆናልም፤ 1ኛቆሮ. 15:53።

ቁ. 6 ከሚሰጣቸው ነገሮች አንዱ ለተጠማ የሕይወት ውሃ ነው። አልፋና አሜጋ መጀመሪያና መጨረሻ የሆነ ጌታ ሁሉን አዲስ አደርጋለሁ ይላል። በዘፍጥረት የተፈጠረ ምድርና ሰማይ በጊዜ የተወሰነ ነበር። ኢየሱስ ክርስቶስም በጊዜ ይፈጽማል። በዮሐንስ ራእይ 21 ዘላለማዊነት ይጀምርና በሰዓት መወሰን ያበቃል። ክርስቶስ ዘላለማዊ ስለሆነ በአዲስ ሰማይና ምድር ዘላለማዊነት ይጀምራል። መጨረሻም አይኖረውም። ክርስቶስ በፍቅር የመረጠን ለዚሁ ነው፤ ኢፌ. 1:4፤ ቁ.10ና11። ኢፌ. 2:7።

ቁ. 7 ስለዚህ በክርስቶስ ሆኖ ድል የሚነሳ ይህን ይወርሳል። አዲስ የሆኑ ነገሮችን ሁሉ ይወርሳል። እግዚአብሔር አምላኩ ይሆናል። ድል የሚያደርግ ልጁ ይሆናል። ድል ማድረግ ከቃልና ከእምነት የተነሳ የሚመጣ እንደሆነ አንደኛ ዮሐንስ 5:4-5 ተገልጿል። ለክርስቲያን ምን ዓይነት አስደናቂ የተባረከ ተስፋ ነው የተሰጠው። ክርስቲያን በምትመጣዋ በአዲሲቱ ከተማ በኢየሩሳሌም ከንጉሡ ከኢየሱስ ጋር ለመሆን በርታና ጠላትህን ዲያቢሎስን ተዋጋ። ድል አድራጊ ሆነህ ተገኝ እንጂ ድል አትሁን፤ የሚረዳህ ጌታ ከአንተ ጋር ነውና።

ቁ. 8 ለእምቢተኞች ማሳሰቢያ

ዮሐንስ በጌታ ድል አድራጊዎችን የወደፊት ዕጣ ከገለጸ በኋላ በአንፃሩ ለክርስቶስ ወንጌል እምቢተኞች ላይ የሚደርሰውን ያሳስባቸዋል። በኃጢአት ጸንተው ለጌታ ቃል እምቢ የሚሉት እድላቸው ምን ዓይነት እንደሚሆን ያሳስበናል። መልሱ ቁጥር 8ን አንብቡ።

ለማያምኑት የሚጠብቃቸው የእሳት ባህር ይኼውም ሁለተኛው ሞት ነው። ምናልባት አንዳንዶች እኔ አይደለሁም፤ እነዚህን ኃጢአቶች አላደረግሁም፤ ለእኔ አይደርስብኝም ትሉ ይሆናል። ሌላ ኃጢአት ባታደርግ ውሽትና ሐሰት ተናግረህ አታውቅምን? ማነው ሐሰተኛ? ራእይ 21:22 ላይ አንብብና ወልድን የሚክድ፤ የማይቀበልና የማያምን ኃጢአተኛ ነው ይላል። በ1ኛ ዮሐ. 5:10 ራእይ 21:8 ስንመለከት እጅግ የሚገርመው ነገር አዲስ ሰማይና ምድር ሲፈጠር ወይም አዲሲቱ ኢየሩሳሌምና ሌላም አዲስ ነገሮች ሲሆን ነው። ነገር ግን የእሳት ባህር ወይም ገሃንም የማይለወጥና ዘላለማዊ መሆኑን ማየት ትችላለህ። እርሱ አይለወጥም። ስለዚህ በጌታ ያላመኑት እድላቸው ለዘላለም በዚያ ይሆናል። በጌታ ያላመነ በበደልና በኃጢአት የሞተ ነው። ኤፌ. 2:1 በጌታ ሲያምን ግን ወዲያውኑ ሕያው ይሆናል። ኤፌ. 2:5 በኃጢአት ለጸና ሰው በአዲስ ሰማይና ምድር ወይም በአዲሲቷ ኢየሩሳሌም ቦታ የለውም፤ ለመግባትም አይፈቀድለትም።

ቁ. 9-10 የአዲሲቷ ኢየሩሳሌም ገለጻ

ሐዋርያው ዮሐንስ ስለ አዲሲቷ ኢየሩሳሌም ሲገልጽ አዲሲቱ ኢየሩሳሌምና የክርስቶስ መሽራ ቤተ ክርስቲያን ተመሳሳይ ሁኔታ ላይ መሆናቸውን ያሳያል። መልአኩ ከሰማይ የምትወርድ ቅድስቲቱ ኢየሩሳሌም ከሰማይ እንደ ተሸለመች መሽራ ተዘጋጅታ ስትወርድ 21:2 እንዲሁም 21:9 ላይ መሽራይቱ ተሸልማ ከቅድስቲቱ ከተማ ኢየሩሳሌም ጋር ያላቸውን ግንኙነት አጥብቀህ ተመልከት። የተሸለመ መሽራና የተሸለመ ከተማ። ይህች ከተማ ጌታ ለመሽራይቱ ለቤተ ክርስቲያን ሄጄ ሥፍራ አዘጋጅላችኋለሁ፤ መጥቼም እወስዳችኋለሁ ያለውን የዮሐንስ ወገጌል 14:2 ያሳስበናል። ይህች ከተማ ለመሽራይቱ እንደ ተዘጋጀ አድርጎ ስለሚገልጽ፤ በቁጥር 10ና 11 ላይ ያሉትን ቆነጃጅት አትኩረህ ተመልከት። ይህች ከተማ በምዕራፍ 4:3 ላይ እግዚአብሔር በዙፋን ላይ ምን እንደሚመስል ቀደም ብሎ እንደተገለጸው ሁሉ የአዲሲቱ ኢየሩሳሌም መልክ እንድ እንደሆነ የእግዚአብሔር ክብር የሚታይበት ነው። በዚያች ከተማ መብራት አያስፈልገም። ብርሃን ከበጉ ይወጣል፤ 21:23 ተመልከት። ከተማዋ የፀሐይና የወረራ ብርሃን አያስፈልጋትም። የእግዚአብሔር ክብር ያላት ናት። በጉ ብርሃኗ ነው። እንደዚሁም አማኞች የዓለም ብርሃን ናቸው፤ ማቴ. 5:14። እንግዲህ ብርሃናችሁ በሰው ሁሉ ፊት ያብራ፤ ማቴ. 5:16።

ቁ. 16 የአዲሲቱ ኢየሩሳሌም ትርጽና መልክ

የሐንስ ቢገልጽ በራእይ ያያት ከተማ አዲሲቷ ኢየሩሳሌም ከሰማይ ተሸልማ የወረደች አራት ግዕዝን ትርጽ አላት ይላል። ርዝመቷ ስፋቷና ከፍታዋ እኩል ነበር። አስራ ሁለት ሺህ ምዕራፍ ያህላል። መልክሱ ሲለካት ሁለት ሺህ አራት መቶ ኪሎ ሜትር ያህል ሆነ ይላል። በአዲሱ ትርጉም መጽሐፍ ቅዱስ ላይ ከተማይቱ የት ልትሆን ነው? ለሚል ጥያቄ መልሱ ክርስቶስ የግዕዝኗ ራሱ ኢፌ.2:20 ሲሆን፤ ከእርሱ ዙፋን አንስቶ ገጽህ የሕይወት ውኃ የሚፈስበት ድረስ አካባቢ እንደሚሆን ይመስላል፤ ራእይ 22:1። ይህም ሆኖ የዚያች ከተማ መሠረት የተጣለው በእግዚአብሔር ነው። እነ አብርሃም ያችን ከተማ ይናፍቀ ነበር፤ ዕብ. 11:10። ያቺ አዲሲቷ ኢየሩሳሌም በአሁኑ ምድር ላይ ሳይሆን በአዲሲቱ ምድር ላይ የምትሆን መስሎ ይታያል። ቁ. 10 ተመልከት። አዲሲቷ ኢየሩሳሌም ከታላቅና ረዥም ተራራ ላይ የሐንስ በነበረበት ተራራ ስትወርድ አያት፤ ከኢሳ. 2:1-4 ጋር አመዛዝኑት።

ቁ. 17-18 የከተማይቱ ግንብ

በአዲሱ ትርጉም ብታነብ በጣም ገልጽ ያደርገዋል። መልክሱ የገንቡን አጥር ሲለካ ሰባ ሁለት ሜትር ሆነ። ውፍረቱና ቁመቱ የገንቡ ድንጋዮች ልዩ ልዩ ዓይነት የከበሩ ድንጋዮች ናቸው። ከተማይቱ በጌጽሕ ወርት ነበረ የተሠራችው። እንደ መስታወት ገጽሕ ነበረች። ከእነዚህ ከከበሩ ድንጋዮች የሚወጣው ብርሃን ለአካባቢውና ለፍጥረት ሁሉ ያበራ ነበር። በቁጥር 19 እና 20 አንብብ። የከተማይቱ መሠረቶች ተገልጸዋል። መሠረቶቿ የከበሩ ድንጋዮች ሲሆኑ ልዩ ልዩ ቀለማት ያላቸው ናቸው። አስራ ሁለት የመሠረት ድንጋዮች ሲሆኑ የእግዚአብሔርን ክብር የተሞላ ብርሃን ከእነርሱ ይወጣ ነበር።

ቁ.14 የአስራ ሁለቱ ሐዋርያት ስም በመሠረቶች ላይ ተጽፎ ነበረ፤ ኢፌ. 2:19-20። የመሠረቱ ድንጋይ ራስ ክርስቶስ ስለሆነ እናንተ ከእንግዲህ እንገደችና መጽተኞች አይደላችሁም ይላል። ለዚህ ነው ለማኞችን በሐዋርያትና በዚያች መሠረት ላይ ታንጽጽሏል-የሚለው።

ቁ. 12-13 የቅድስቲቱ ከተማ የኢየሩሳሌም ደጆች

የሐንስ በራእይ ያያት አዲሲቱ ከተማ አስራ ሁለት ደጆች አሏት ይላል። በእያንዳንዳቸው ደጆች መልክቶ አለባቸው። ቁጥራቸው

አሥራ ሁለት ነበሩ። ደጆቹም በአሥራ ሁለት ዕንቁዎች የተሠሩ ነበሩ። ቁ.21 አንብብ። እነዚህ አሥራ ሁለቱ የአሥራኤል ነገዶች ስም በየደጆቻቸው ተጽፈው ነበር። እነርሱም የአሥራኤል ቅዱሳን አባቶች ስም ነበር። ይህን ዕንቁ የገዛው ክርስቶስ ነው። ዕንቁም ቤተ ክርስቲያን ናት፤ (ማቴ. 13:45-46)። ቤተ ክርስቲያን በውድ ዋጋ የተገነባች እንቁ ናት፤ 1ኛ ኢፕ. 1:18-19። የተከፈለውም ዋጋ የክርስቶስ የከበረ ደም ነው። ያቺ ከሰማይ የወረደችው ቅድስቲቱ ከተማ ኢየሩሳሌም የቅዱሳን መኖሪያ ናት። የቤተ ክርስቲያን ከተማ ናት። እነዚያ በዕንቁ ያጌጡ ደጆች የሚያሳስቡን የማይጠቅሙ ጠጠሮችና አሸዋዎች ተሰብስበው ዕንቁ ሆኑ። እኛ በጌታ አምነን የጻገን ለክርስቶስ የማንመች፤ የምንቆረቁር ድንጋይና አሸዋ ነበርን። ገን ክርስቶስ በደሙ አበጀን። በጸጋ ድነናል፤ ኤፌ. 2:8። በእግዚአብሔር ዙፋን የነጻንና ያማርን ሆነናል ስሙ ይባረክ። በክርስቶስ ጸጋ የተሸፈንን ሆነናል። ክርስቶስ ለእኛ ሲል የከበረ ሕይወቱን አሳልፎ ሰጥቶናል። ስለዚህ በእርሱ ፊት ከዕንቁ በላይ መሆናችንን ያሳስበናል።

ቁ. 18 ከተማይቱ በወርቅ የነጻች ናት ይላል። ቁ. 21 ደግሞ የከተማይቱ አደባባዮች ጥሩ ብርጭቆ የሚመስል ጥሩ ወርቅ ነበር ይላል። በዚህች ከተማ እግዚአብሔር ራሱ ብርሃን ሆኖ ይኖርባታል። የምድራዊ ከተሞቻችን በሊሚንቶና በአስፋልት ይሸፈናሉ። ስማያዊው ከተማ ገን በንጥር ወርቅ ይሸፈናል። ወርቅ ኃጢአት የሌለበት ንጽሕናን ያሳስበናል። ስለዚያች ከተማ አስበንም ተናገረንም አንችልም ከሰው ገምት ሁሉ በላይ ነውና።

ሦስት ዓይነት ሰዎች

በጣም የሚገርመው ነገር በዚህች በአዲሲቷ ቅድስት ከተማ ኢየሩሳሌም ሦስት ዓይነት ሰዎች ይኖራሉ።

ቁ. 9 አንብብ፡ 1. የበጉ ሚስት ሙሽራይቱ ከልዩ ልዩ ወገን የጻኑት ቁ.12 አንብብ 2. ከአሥራ ሁለቱ ወገኖች የአሥራኤል ልጆች የጻኑት ቁ.24 አንብብ 3. ከአሕዛብ ማለት ከልዩ ልዩ ወገኖች የጻኑት በዚያች ከተማ እንደሚገኙ እናስተውል።

ቁ. 22-23 በዚያች ከተማ አዲስ መቅደስ ይሆናል፤ አዲስም መብራት። ጌታ አምላክና በጉ መቅደስና መብራቷ ናቸው። ፀሐይና ዉረቃ አያስፈልጋትም። ሌላ መቅደስም የለም። በብሉይ ኪዳን ቅዱስተ ቅዱሳን የተባለ የእግዚአብሔር ድንኳንና መቅደስ ተሠርቶ ነበር።

በአዲሷ ኢየሩሳሌም ገን አያስፈልገም። ጌታ እግዚአብሔር አምላክ በሕዝቡ መካከል ይኖራል። በብሉይ ኪዳን ዘመን መቅደስ በመካከል ሆኖ የእሥራኤል ሕዝብ በዚያ ይሠፍሩ ነበር፤ ዙፋኑም ምዕራፍ 2። ሊቀ ካህን ደም ይዞ በዓመት አንድ ጊዜ ወደ ቅድስተ ቅዱሳን ይገባ ነበር። በአዲሲቷ ከተማ ገን አያስፈልገም። ምክንያቱም የእኛ ሊቀ ካህን ኢየሱስ ክርስቶስ የራሱን ደም ይዞ ለዘለዓለም ወደ ሰማያዊው መቅደስ ስለገባ፤ ዕብ. 9:11-26። በአዲሲቷ ኢየሩሳሌም ከተማ ዙሪያ የመኖር ሥርዓትና አሰላለፍ እጅግ የሚያስገርም ነው፤ ቁ 13 ተመልከት። አዲሲቱ ከተማ ኢየሩሳሌም ቅድስተ ቅዱሳን ያለባት ቦታ ናት። ቅድስተ ቅዱሳን የልዑል እግዚአብሔር ማደሪያ ሲሆን ጌታ ራሱ መቅደስና ቅድስተ ቅዱሳን ሆኖ በሕዝቡ መካከል እንደሚያድር በቁጥር 22 ላይ ተመልከት። ስለዚህ ቤተ ክርስቲያን (እኛ እማኞች) የእግዚአብሔር ማደሪያ ቅድስተ ቅዱሳን ነን፤ 1ኛ ቆሮ. 6:19-20። የቤተ ክርስቲያኑ የውስጥ ደንብ ኢየሱስ እኛን ቅዱስ ቅዱሳን ነገሥታትና ካህናት ስለ አደረገን ለሰሙ ክብር ምስጋና ይሁን። ራእይ 1:6።

የሌዊ ልጆች ካህናት በመገናኛ ድንኳን እንደሠሩ ሁሉ ቤተ ክርስቲያን በአዲሲቷ ኢየሩሳሌም ከተማ ይሠፍራሉ። ሙሽራው ኢየሱስ ቤተ ክርስቲያንን ንገሥትና ካህናት አድርጎ በዚያች ከተማ ያገለገለናል። በዚያች ከተማ ያሉት አሕዛብና እሥራኤል በዚያች ከተማ ብቻ መኖር አይገደዱም። ነገር ገን ይገባሉ ይወጣሉም። መሰማሪያም ያገኛሉ። አዲሲቱ ኢየሩሳሌም ለፍጥረት ሁሉ መሃከለኛ ሥፍራ ትሆናለች።

የቤተ ክርስቲያን ዘለዓለማዊነት

የእግዚአብሔር እቅድ ለቤተ ክርስቲያን ማለት ለሙሽራይቱ እና ለዳኑት እሥራኤላውያን እንዲሁም ለዳኑት አሕዛብ መኖሪያቸውና ቤታቸው በአዲሲቷ ኢየሩሳሌም ከተማ እንደሚሆን ራእይ 21:2,9, 10 ተመልከት። በዕብራውያን 12:22-23 ወደ እግዚአብሔር ከተማ... ወደ በኩራት ግህበር ደርሳችኋል እያለ ለቤተ ክርስቲያን ከጌታ ከኢየሱስ ክርስቶስ ጋር ልዩ ሥፍራ ላይ ያስቀምጣቸዋል። ከክርስቶስ ጋር ለዘለዓለም ያስቀምጣቸዋል። ይህም ዛሬ በእምነት ክርስቶስን ለሚከተሉትና የክርስቶስ አካል ለሚሆኑት ምዕመናን ነው። አንተም እንኛም ለዚህ ተጠርታችኋል። 1ኛ ተሰሎ. 4:18።

ቁ. 23 በጉራሱ ብርሃን ነው

በአዲሲቷ ኢየሩሳሌም ለማብራት ፀሐይና ጨረቃ አያስፈልጋትም። ምክንያቱም በጉራሱ የእግዚአብሔር ክብር ሆኖ ለከተማይቱ ያበራል። በዚህ ቦታ ፀሐይና ጨረቃ አይኖሩም አላለም። ነገር ግን ለከተማይቱ አያስፈልጓትም አለ እንጂ።

ቁ. 24 አህዛብ በብርሃኗ ይመላለሳሉ። ከብራቸውንም ወደ እርሷ ያመጣሉ። ዛሬም ቢሆን ክርስቶስ የዓለም ሁሉ ብርሃን ነው። ለፍጥረት ሁሉ የሚያበራ ብርሃን እርሱ ነው። ለአዲሱ ዓለምና ፍጥረት ክርስቶስ ከእነርሱ ጋር መሆኑ ብቻ በቂ ነው።

ጥንት በፍጥረት ዘመን ሰው በኃጢአት ሲወድቅ የእግዚአብሔር ከእነርሱ መለየት ከጣድ ጨለማ እንደ አመጣ ዘፍ. 1:3-5:14-18 አንብብ። ስለ አሁኑ አዲስ ፍጥረት ግን የኃጢአት መወገድና እግዚአብሔር ከእነርሱ ጋር መሆኑ የብርሃን ምንጭ ይሆናል፤ ራእይ 21:3። ዛሬ ግን ሰው በምድር ከብርሃን ይልቅ ጨለማን እንደሚወድ ኢየሱስ ተናገሯል፤ ዮሐ. 3:19። እንዲሁም ኢየሱስ እኔ የዓለም ብርሃን ነኝ የሚያምንብኝ በጨለማ አይመላለስም፤ ዮሐ. 8:12 የሕይወት ብርሃን ይሆንለታል እንጂ አለ። ዛሬ በብርሃን ብንመላለስ የልጁ የኢየሱስ ክርስቶስ ደም ከኃጢአት ሁሉ ያነጻናል፤ 1ኛ ዮሐ. 1:7። ስለዚህ በአዲሲቷ ኢየሩሳሌምና በፍጥረቱ ኃጢአት አይገኝም።

ቁ. 25-26 በዚያች ከተማ ኃጢአት ስለሌለ ጨለማ አይኖርም። ሌሊትም የለም። በጉ ብርሃኗ ነው። በሮችዋም ቀንና ሌሊት አይዘጋም። ምክንያቱም ጨለማና ኃጢአት የለምና ነው። በዚያ በዘላለም ቤት የጻኑት ሁሉ አይናቸውን አንሥተው ወደ ጌታ ክብር የሚመለከቱበት እንጂ ችግር የለም። ጌታም በመካከላቸው ስለሆነ ያመልኩታል።

ቁ. 27 በዚያ ቦታ በበጉ ደም የነጹት በሕይወት መጽሐፍ ስሞቻቸው ከተጻፉት በስተቀር ሌላ አይገባም። በቁጥር 8 ያሉት ሁሉ ቦታ የላቸውም። ከቶም አይገቡም። ወዳጄ ሆይ ለዚያች አዲሲቷ ከተማ ዛሬ ተዘጋጅ። ወደ ጌታ ተመለስ። ዛሬ ነው እድልህ ወደ ጌታ ተመለስ።

በዮሐንስ ራእይ ምዕራፍ 22:1-5 ያለው ሃሳብ ከምዕራፍ 21 ጋር አብሮ የሚሄድና ሃሳቡም አንድ ስለሆነ በምዕራፍ 21 ሥር እንመለከታለን።

አዲሲቷ ገነት

ሐዋርያው ዮሐንስ ስለ አዲሲቷ ገነት ሲናገር መልአኩ እንዲህ አለኝ ይላል።

ቁ. 1-5 በአዲሲቱ ገነት መካከል በጣም ንጹሕ የሆነ ውኃ ወንዝ አሳየኝ ይላል። እንዲሁም ፍሬ የሚሰጥ የሕይወት ዛፍ። ዛሬቷም በየወሩ ፍሬ ትሰጣለች። አንዳንድ ሰው በዘላለም ቤት እንበላለን ወይ ብለው ጥያቄ የሚጠይቁ አይጠፉም። መልሱ አዎን ነው። ለዘላለም ለመኖር ባንበላም እንኳን ኢየሱስ ከሞት በክብር ከተነሳ በኋላ የክብር ሥጋ ለብሶ ነበር። ኢየሱስ ከትንሣኤ በኋላ መብላት አስፈላጊ ባይሆንም እንኳን በልቷል፤ ሉቃስ 24:28-43 ተመልከት። በዘላለማዊ ቤት ሌሊት የለም። ምክንያቱም እገዚአብሔር ብርሃንዋ ነው። በዚያ ቦታ ድካምና እረፍት የለም። ጌታን ከግገልገል አያቋርጡም።

ቁ. 2 የሕይወት ዛፍ ቅጠል እንኳን ሕዝቡን የሚፈውስ ነው። ግለት በዚያ ሕመም አለ ግለት አይደለም። ቅጠሉ፣ ለፈውስ ነው የሚለው ቃል በዚያ ለዘላለም ፈውስ ይቀጥላል ለግለት ነው። ፈውስና ጤንነት ሁልጊዜ ስለሚኖር ሕዝብዋ ሁልጊዜም ደስተኞች ናቸው። በዚያ መርገም ስለሌለ ሕመም የለም። ቁ. 3። መርገምና ኃጢአት ተወግዷል። በዚያ ከተማ የሚኖሩ ሁሉ መልካቸው እገዚአብሔርን ይመስላል፤ ቁ. 4 አንብብ። በ1ኛ ዮሐ. 3:2 ላይ የተባለው የሚፈጸምበት ዘመን ይሆናል።

ቁ. 5 ሐዋርያው ዮሐንስ የኢየሱስ ክርስቶስን መገለጥ ሲያሳይ፡-

1. የኢየሱስን ሰብአዊ ክብርና በአባቱ ዘንድ አሁን ያለው ክብር፤
2. የኢየሱስን የማያልቀውን ጸጋ ለቤተ ክርስቲያኑ ያለውን፤ ቁጥር 4ን አንብብ፤
3. የኢየሱስ ክርስቶስን ዘላለማዊ ንጉሥነቱን ያሳያል፤ ቁጥር 5ን አንብብ። ኢየሱስ ጌታነው!!

1. ጌታችን ኢየሱስ ክርስቶስ ለዮሐንስ በራእይ የተናገረውን የገለጸውን ያረጋግጥለታል

2. ዮሐንስ በመጽሐፉ የጻፈውን ጽሑፍ እንዲህ እያለ ያረጋግጥለታል።

ቁ. 6 ቃሎቹ

እነዚህ ቃሎች የታመኑና እውነተኞች ናቸው። በዮሐንስ ራእይ የተባለውና የተጻፉት ቃሎች እርግጠኞች ናቸው ይላል። የቃሉ ታማኝነት እውነት ብቻ የሞላበት ነው። የተባለው ቃል ሁሉ ዋጋ ያለው ቃል ነው። ሰዎች ሊታመኑበት የሚገባ ነው። እግዚአብሔር ያለው ነገር እውነተኛ ታማኝነት ያለበት ቃል ስለሆነ እኛ ማመንና መደገፍ አለብን። ቃሉ እውነት ከሆነ ወደ መታየት ይመጣል ወይም ውጤት አለው። በእግዚአብሔር ዘንድ እውነት በቃል ይሰማል። እውነት በድርጊት ይፈጸማል። እውነት ያው እውነት ነው። እግዚአብሔር ለእኛ በጣም አድርጎ ሊገልጽን የሚፈልገው ኢየሱስ ለዮሐንስ የገለጸው ነገር እውነት መሆኑን ነው። ስለዚህ ማንም ከተገለጠው እውነትና እርግጠኝነት ጨምሮ አጋንኖና አሳንሶ፣ ወይም አጉድሎ መገኘት የለበትም።

የዮሐንስ ራእይ መጽሐፍ በብዛት ከብሉይ ኪዳን ጋር የሚጠጋና ብዙ የብሉይ ኪዳን ምሳሌዎች የሚታይበት መጽሐፍ ነው። ብዙ የራእይን ትርጉሞች ለማግኘት ወደ ብሉይ ኪዳን ታሪኮችና ምሳሌዎች መሄድ አለብን ማለት ነው።

የዮሐንስ ራእይ በተለይ በመንፈስ ቅዱስ አዲስ ለተወለዱት መንፈስ ቅዱስ ገለጻ የሚሰጥበት መጽሐፍ ነው። የዮሐንስ ራእይ መጽሐፍ ለፍጥረታዊ ወይም ሥጋዊ ሰው አይገባውም። ለእርሱ አልተጻፈለትምና።

በክርስቶስ አዲስ ልደት ላገኙት ነው የተጻፈው። ምክንያቱም በቃሉ ይሄዱበታል በቃሉም ይኖሩበታል። ለእነርሱ ይገባቸዋል። ስለዚህ ነው ይህን ቃል ለሚጠብቁት የበረከት ተስፋ የሰጣቸው፣ ቁጥር 7 አንብብ። የተሰጠው የበረከት ተስፋ ቃሉ የታመነ ነው። ማንበብና መታዘዝ በረከትንም መቀበል የእኛ ጉዳይ ነው።

ቁ. 7 እነሆ በቶሎ እመጣለሁ

ጌታችን እነሆ በቶሎ እመጣለሁ ይላል። ይህ ማረጋገጫ ቃል በዚህ መጽሐፍ እየተደጋገመ የተጻፈ ቃል ነው። በቶሎ እመጣለሁ የሚለው ቃል በዮሐንስ ራእይ መጽሐፍ ሰባት ጊዜ ተደጋግሞ ተጽፎአል። ይህ በቶሎ ማለት በፍጥነት፣ በቅርብ ጊዜ ማለት እንዳልሆነ ማሰብ አለብን። ቶሎ የሚለው ቃል ሰዓት ወይም ደቂቃን የሚመዝን አይደለም። ነገር ግን እግዚአብሔር እመጣለሁ ሲል፣ በጊዜው እመጣለሁ፣ በሰዓቱ እመጣለሁ፣ ወይም በተወሰነ በዚያች ሰዓት እመጣለሁ ማለቱ ነው። ከተወሰነው ሰዓት አያልፍም። በቀጠሮው ሰዓት የማይቀር ነገር ነው ማለት ነው። እርግጠኛው ቀን መቼ እንደሆነ ባናውቅም እንኳ በዚያ በተወሰነው ቀን አልቀርም ይላል። ለዚህ ምሳሌ አስቡ። በመጀመሪያ ሥጋ ለብሼ እመጣለሁ ብዬ በነቢያቶች በተናገርሁ ጊዜ፣ ጊዜው ሳያልፍ በወሰንሁት ዘመንና ወር፣ ቀን መምጣቴን አስታውሱ ይለናል፤ (ገላ. 4:4)። ይህ ምሳሌ ምልክት ይሁንላችሁ። በዚህ መጣሁ እንጂ አልቀረሁም። አሁንም ለዳገም መምጣቴ እምነት ይኑራችሁ፤ ንቁና ጠብቁኝ ይላል።

ሌላም ምልክት አስታውሱ፤ መንፈስ ቅዱስን እኔ ሄጀ እሰድላችኋለሁ ያልኩትን አስቡ፤ ዮሐ. 16:7-10 ተሰፋውን አንብቡ። ደግሞ የተናገርኩት እንደ ተፈጸመ የሐዋርያት ሥራ ምዕራፍ 2ን አንብቡ። ሁሉም በጊዜው ሆኗል። አሁንም ይሆናል ማለት ነው። ስለዚህ ጌታ በሰዓት ታማኝ ነው ከተባለ ከሰዓት ወደ ፊት አይሄድም። ከሰዓቱም ወደ ጓላ አይቀርም ልክ በሰዓቱ እመጣለሁ ማለቱ ነው።

ቁ. 7 የበረከት ተስፋ

እግዚአብሔር በግለሰብ ወይም በቤተ ክርስቲያን ደረጃ ከዮሐንስ ራእይ መጽሐፍ ለሚያነሱና የተባለውንም ለሚጠብቁት በረከት ሊሰጥ ተስፋ የገባበት ቃል ያረጋግጣል። ምዕ. 1:3 ላይ ከዚህ በፊት ትምህርት ወስደናል። እግዚአብሔር በመጽሐፉ መጀመሪያ ተናገረ። አሁንም ሁለተኛ በምዕራፉ መጨረሻ ላይም ያረጋግጥልናል። ቃሉን የሚያነብና የሚሰማ የሚጠብቅ ወይም የሚፈጽም የተባረከ ነው ይላል። አሁንም በምዕ. 22:7 ተደገመ። ስለዚህ ቃላቶችን መጠበቅ ወይም መደጋገም ያስፈልጋል እንጂ መርላት አያስፈልገንም። ክርስቲያን በየጊዜው የራሱን ሕይወት በዚህ መጽሐፍ ቃል መለካትና መመዘን ያስፈልገዋል።

የዚህ መጽሐፍ ጥቅም እኛ ለእግዚብሔርና ለእግዚአብሔር ክብር ለመገዛትና ለመታዘዝ ፈቃደኞች ሆነን እጅ ስንሰጥ ብቻ ነው። ያኔ ነው በረከቱን ሁሉ እንደ ተሰፋ ቃሉ የምንቀበለው።

ቁ. 8-9 እኛ በመጽሐፍ ቅዱሳችን በጠቅላላ የታዘዝነው ለእግዚብሔር ብቻ እንድንሰግድና እንድናመልክ ነው። ዮሐንስ በዚህ ቦታ ለመልአክ ሊሰግድ እንደ ሞከረና መልአኩ አትሰገድልኝ እኔ እንደ አንተ የእግዚአብሔር ባሪያ ነኝ አለው። ይህ ቃል የተደጋገመ ነው። ምዕ. 19:10 ላይ መመልከት እንችላለን። መልአኩም ለእግዚአብሔር ብቻ ሰገዱ ይላል። ማርያምም ኢየሱስ የሚለውን አድርጉ አለች፤ ዮሐ. 2:5 ተመልከት። ለመላእክት እንድንሰግድ ትእዛዝ አልተሰጠንም። እግዚአብሔርን እንድናመልክ ነው እንጂ። እግዚአብሔርን ማምለክና ለእርሱ ብቻ መሰገድ ስንጀምር፤ ዮሐ. 4:23-24 በእውነትና በመንፈስ ስንሰግድ፤ እግዚአብሔር ሆይ አንተ ሊሰገድልህና ልትመለክ የሚገባህ ነህ ማለታችን ነው። ስለ እግዚአብሔር ብዙ መማር ስንጀምር ብዙ እናውቃለን። ብዙ ማወቅ ስንጀምር እርሱን ብቻ እናመልካለን።

ቁ. 10 የትንቢትን ቃል በማጎተም አትዝጋው

ዮሐንስ ሲናገረኝ ዘመኑ ቀርቧልና የዚህን መጽሐፍ ትንቢት ቃል በማጎተም አትዝጋው ተባልኩኝ ይላል። ዘመኑ ወይም ሰዓቱ ደርሷል ይላል። ክርስቶስ በወሰነው ወይም በተባለለት ሰዓት ሊመጣ ነው። ቃሉን እንዳትዘጋ። በማጎተም አትዝጋው ይላል። ይህ ቃል በዳንኤል 12:4 ላይ ከሚገኘው ቃል ተቃራኒ ነው። በዳንኤል ትንቢት ዝጋው፤ አትመው ይላል። ይህ ማለት ለዳንኤል ትንቢቱን ዝጋው፤ አትም የተባለበት ምክንያት የትንቢቱን ቃል ዝጋ ለሰው አይገባምና የትንቢት መጨረሻ እስኪመጣ አይገባም። ስለዚህ ዝጋው አለው። ለዮሐንስ ግን ክፈት ነው ያለው። በትንቢት መፈጸሚያ ዘመን ስለሆነ ዮሐንስ የትንቢት ፍጻሜ እንዲከፍትና ትርጉሙን እንዲፈታ ተናገረ። ትንቢቱ በሚፈጸምበት ጊዜ ወይም ዘመን ላይ የሚያነበው ገለሰብ ይገባዋል። የሚያነበው ቤተ ክርስቲያን ይገባዋል። ትርጉሞቹ በመንፈስ ቅዱስ እርዳታ ይገባዋል። በራእይ 1:1 ቶሎ ይሆን ዘንድ የሚገባ ነው ይላል። ቶሎ ያልፋል ማለት ነው። የመጽሐፉ እውነት ወደ ፍጻሜ ይደርሳል ይፈጸማል ነው።

ቁ. 11 የጠፋት ሰዎች ሁኔታ

አስፈሪ የሆነ የጠፋት የነፍሳት ሁኔታ፤ በዚህ ቦታ የሚያመለክተው በነጭ ዙፋን ፊት ፍርድን ያገኙት ጠፍተው ለዘላለም በዚያ በጥፋት ባህር ማለት በዘላለም እሳት ባህር እንደሚጠፋ ያሳስብናል። የእደቁትና የዳኑትም በቦታቸው ጸንተው እንደሚቀጥሉ እያሳለበ አሁንም ይህ እውነት የማይለወጥና የማይሻር የእግዚአብሔር ቃል ነውና ተጠንቀቁ የሚልየአምላካችንን ምክር እንሰማ። እግዚአብሔር ግስታወቅ የሚፈልገው ከፋ ከፋቱን ይቀጥላል። ከዘላለም ፍርድ በኋላ የሚቀየር ነገር የለም። የሚሻሻል ነገር ምንም አይኖርም። ለዘላለም እንደ ተፈረደበት ይቀጥላል። እየባሰ ይሄዳል እንጂ የሚቀንስ ፍርድ ወይም አስተያየት፤ ምህረት አይኖርም ነው። በአመጽና በእርኩሳት ያሉት ለዘላለም በዚያው ይቀጥላሉ ማለት ነው። በክርስቶስ መምጫና ወይም ከሞት በኋላ ወደ ሕይወት መንገድ ወደ ጌታ መመለስ አይቻልምና ዛሬውኑ ወደ ጌታ ና። ከሞት በኋላ መንፈስ ቅዱስ ሊረዳህ አይችልም። የመጽሐፍ ቅዱስንም ቃል ለመስማት እድል አይኖርህም። ኢየሱስ ያለውን አስብ፤ ማቴ. 7:21-23 ስለዚህ ከፍርድ ለመዳን ጊዜው አሁን ነው።

የዳኑት ሰዎች ሁኔታ

ቁ. 11 «ጳድቁ ወደፊት ይጽደቅ ቅዱሱም ወደ ፊት ይቀደስ።» ይህ የጌታ ትእዛዝ ነው። በጽድቅና በቅድስና ማደግ አለበት ማለት ነው። ወደ ፊት የሚል ቃል ከዳኑ በኋላ ወደ አዲሲቱ ሰማይና ምድር ከደረሱ በኋላ ወደ አዲሲቱ ኢየሩሳሌም ከገቡ በኋላም መንፈሳዊ እድገት ይቀጥላል ማለት ነው። በአዲሲቱ ኢየሩሳሌም መጽደቅ መቀደስ እግዚአብሔርን በመምለልና በማወቅ እድገት ይቀጥላል። ክርስቲያኖችወደ አዲሱ ሰማይና ምድር ወደ አዲሲቱ ኢየሩሳሌም ሲደርሱ እያደጉ መንፈሳዊነት ይቀጥላል እንጂ በምድር ከሞት በፊት በነበሩበት ሁኔታ እንዲቆዩ አይደረጉም። ሁልጊዜ በመንፈስ መጽደቅና መቀደስ ይቀጥላል። በጌታ የሆናችሁ ስለዚህ አደራረግና ሥራ ጌታን ሁልጊዜ አመስግኑ።

ዋጋዬ ከእኔ ጋር አለ

ቁ. 12 ክርስቶስ በፍርድ ወንበር ፊት ለመገናኘት እነሆ በቶሎ እመጣለሁ፤ ይላል፤ 2ኛ ቆሮ. 5:10። ዋጋዬም ከእኔ ጋር ነው ይላል።

ለእያንዳንዱ ሰው እንደ ሥራው ይከፍል ዘንድ ነው። ይህ የክርስቲያኖች የሥራቸው ወይም የአገልግሎታቸውን ዋጋ መከፈያ ቦታ እንጂ የየሐንስ ራእይ 20:11 ታላቁ ነጭ ዙፋን ፍርድ ቦታ አይደለም። የነጩ ዙፋን ፍርድ ላላመኑት ሲሆን ላመኑት ግን በፍርድ ወንበር ፊት ነው። የክርስቲያን ዋጋ የሚከፈልበት ቦታ ክርስቶስ በአየር ሲመጣ ክርስቲያኖች በአየር ከተገኙት ለገዢነት ሲሆኑ 4:16-17 መሠረት ቤተ ክርስቲያን ስትነጠቅ ጌታ በሰማይ ዋጋ ለክርስቲያን የሚከፍልበት ጊዜ ነው።

ስለዚህ ሐዋርያው ጳውሎስ ምን እንዳለ በ2ኛ ቆሮ. 5:10-11 ተመልከት። ደግሞ በ1ኛ ቆሮ. 3:13-15 ክርስቲያን ዋጋው ውጤታማ የሚሆነው በእሳት ተፈትኖ ሲወጣ ነው። የክርስቲያን ሥራ ቢቃጠልበት ግን ክርስቲያን ይጉዳበታል። ነፍሱ ግን በጌታ ስላመነ ይድናል። ስለዚህ ክርስቲያን ሆይ ዋጋህ በጌታ እጅ ነው፤ ና በጌታ አምኑህ ከዳንክ ለአገልግሎት በርታ። 1ኛ ቆሮ. 15:58፤ ገላ. 6:9-10። ተመልከት።

መጀመሪያና መጨረሻ

ቁ. 13 ክርስቶስ አልፋና ሎጌጋ መጀመሪያና መጨረሻ እኔ ነኝ ይላል። ይህ ማለት ክርስቶስ ከእኔ በፊት ማንም የለም፤ ከእኔም በኋላ ማንም የለም እያለ የመጨረሻ ማረጋገጫ ሲሰጥ ነው። በዘመንና በጊዜ ሁኔታም ከሄድን እርሱ ነበረ፤ በአደን ገነት እርሱ ነበረ፤ አሁንም በአዲሲቷ ትድስቲቱ ከተማም እርሱ ነው። ለዘለዓለም የሚኖር ፈጣሪ እርሱ ነው። ወይም ወደ መታየት አምጪውም የፈለገውን የሚፈጽምም የሚጨርስም እርሱ ነው። እርሱ መጀመሪያና መጨረሻ ነው።

ሌላ የበረከት ተስፋ

ቁ. 14 በዚህ ቁጥር ሌላ የበረከት ተስፋ ተሰጥቶናል። ይህም የእርሱን ፈቃድ ለማድረግ ፈቃደኞች የሆኑ ብጽሐን ናቸው ይላል። እነርሱ የሕይወት ዛፍ ያለበትን ለመድረስ ሥልጣን እንዲኖራቸውና ወደ ከተማይቱ እንዲገቡ ልብሳቸውን የሚያጥቡ ብጽሐን ናቸው። ልብሳቸውን ማጠብ ትእዛዝ ነው። ይህ ልብስ ማጠብ ማለት ትእዛዝን መጠበቅ ነው፤ መዝ. (119):9። ልብስን ማጠብ ንጹህ ያደርጋል፤ 1ዮሐ. 1:7። የክርስቶስ ደምና ቃሉ ኃጢአትን ያጥባል ያነጻል።

የእርሱን ትእዛዝ መጠበቅ 1 ዮሐ. 3:23 በልጁ በኢየሱስ ክርስቶስ ግመን፤ ትእዛዝን መፈጸም ማለት ነው። ወደ ሕይወት ዛፍ ለመድረስ በሮቹን የሚጠቀሙ ብጹአን ናቸው። ኢየሱስ በሩ እኔ ነኝ አለ፤ ዮሐ. 10:9። በእኔ የሚገባ ይድናል። ወደ ከተማይቱ የሚወስደው መንገድ ኢየሱስ ክርስቶስ ነው፤ ዮሐ. 14:6። ወደ ሕይወት ዛፍ ለመድረስ በሮቹን መጠቀም አለብን። እርሱም ኢየሱስ ነው። ትክክለኛውን መንገድ ይዘው ወደ እውነተኛው በር የሚጓዙ እነርሱ አሸናፊዎች ናቸው ተብለዋል፤ 1 ዮሐ. 5:5። ከሕይወት ዛፍ ለመብላት ሥልጣን ያላቸው በጠጉ ደም ብቻ ልብላቸውን ያጠቡት ናቸው። ወደ ቅድስቲቱ ከተማ ለመድረስ የሚችሉት እውነተኛውን መንገድ ክርስቶስን ይዘው የሚጓዙት ብቻ ናቸው። ስለዚህ ጉዳይ በራእይ 21:17 የተጠቀሰውን ተመልከት። በጠጉ መጽሐፍ ስሞቻቸው የተጻፉት ብቻ በእግዚአብሔር ልጅ የሚያምኑ አማኞች ይደርሳሉ፤ 1 ዮሐ. 5:10-13 ተመልከት።

ቁ. 15 ሌሎች ቢጋጠሙት እርኩስት የሚመላለሱ ውሾች፤ ለሰማተኞች፤ ለሰዎች፤ ነፍስ ገዳዮችና ጣዖትን የሚያመልኩ ውሽታዎች ወደዚያ አይገቡም። ቦታ ወይም ሥፍራ ለእነርሱ በእግዚአብሔር ከተማ የላቸውም። እነርሱ ወደ ውጭ ማለትም ወደ እሳት ባህር ይጣላሉ።

የጻዊት ሥርና ዘር

ቁ. 16 አሁን ኢየሱስ ለዮሐንስ የሚገልጸው ነገር ነው። አብያተ ክርስቲያናት የሚለው ቃል ወይም ቤተ ክርስቲያን የሚለው ቃል በራእይ ምዕ. 3 ላይ ከተገለጸው እስኪሆን ድረስ በዚህ ለመጨረሻው ምዕራፍ ላይ በዚህ ቦታ ለመጀመሪያ መናገሩ ነው። ኢየሱስ ይህን ለአብያተ ክርስቲያናት እንዲመሰክርላቸው መልእክን ላክሁ ይላል። ለዮሐንስ ቢናገር ኢየሱስ ለራሱ እኔ የጻዊት ሥርና ዘር ነኝ የሚያብራሩ የንጋት ኩከብ ነኝ ይላል።

የጻዊት ዘር ኢየሱስ ራሱን ከእሥራኤል ዘር ከጻዊት ቤተሰብ እንደሆነ ይመሰክራል። ጻዊት ንጉሥ ነበረ። ኢሳ. 11:1። የተሰጠው ተስፋ እንደ ተፈጸመ በትንቢት ተመልከት። እርሱ የዘላለም ንጉሥ ነው። እንዲሁም ኢየሱስ ራሱን ከቤተ ክርስቲያን ጋር አንድነት እንዳለው ይመሰክራል።

የንጋት ኩከብ ነኝ ሲል የቤተ ክርስቲያን ወደ ሰማይ መገጠቅን ያሳስበናል። ክርስቶስ እንደ ንጋት ኩከብ በአየር ለቤተ ክርስቲያንና ለእሥራኤል እንደሚመጣ ያሳስበናል። ቤተ ክርስቲያን ለክርስቶስ ከብር መገለጽ እንድትዘጋጅ ጥሪ ያቀርባል። የንጋት ኩከብ በጨለማ እንደሚያበራ እንዲሁም የክርስቶስ ሁለተኛ መምጣት ለዚህ በጋጢአት ጨለማ ላለው ዓለም ታላቅ ተስፋ ነው። በተለይም በዚህ ጨለማ ለምትንከራተት ቤተ ክርስቲያን ትልቅ እድል ነው። እርሷን ለመውሰድ ይመጣል። በኋላም እንደ ፀሐይ ሆኖ የእሥራኤልን ነገድ ሊረዳ ይመጣል፤ ሚሊክ. 4:1-3።

ለሁሉም የጥሪ ቃል

ቁ. 17 ሁሉንም የሚያጠቃልል ጥሪ

ሦስት የጥሪ ገብዣ ተመልከት

1. መንፈስና ሙሽራይቱ ና ይላሉ።

2. የሚሰማም ና ይበል።

3. የተጠማ ይምጣ ከወደደ የሕይወት ውኃ እንዲያው ይውሰድ።

መንፈስ ቅዱስና ቤተ ክርስቲያን ክርስቶስን ና ብለው ይጋብዛሉ። የተዘጋጁት ሁሉ የክርስቶስን ድንገት መገለጥ ይጋብዛሉ። የትንቢት ቃል እንደሚለው የጌታ መምጣትን ይጠራል። በዮሐንስ ወንጌል 5:24 የጥሪ ቃል ስላለ ሰምተን መልስ መስጠት አለብን። ኢሳ. 55:1 ለሚሰማ ሁሉ ጥሪ አለ፤ ለተጠማና ውኃ ለሚፈልግ ማለት የውስጥ የልብ የነፍስ እረፍትና እርካታ ያጣ ወደ ኢየሱስ ይምጣ፤ ዮሐ. 7:37። ፍጹም እረፍትና እርካታ ታገኛለህ። በሕይወቱ ባዶነት የሚሰማው ሁሉ ወደ ኢየሱስ ክርስቶስ ይምጣ፤ ዮሐ. 3:16፤ 5:40፤ ሮሜ 10:13። ፍጹም እረፍትና እርካታ ይገኛልና።

ጥብቅ ማስጠንቀቂያ

ቁ. 18-19 በእግዚአብሔር ቃል ላይ የሚጨምሩ ወይም ለሚቀንሱት ማስጠንቀቂያ ይሰጣል።

1. በዮሐንስ ራእይ መጽሐፍ ወይም በትንቢት ማለት የእግዚአብሔር ቃል በሙሉ ትንቢት ነውና ለሚጨምር ሁሉ በመከራ ዘመን ያየናቸው መቅሰፍቶች ሁሉ ይጨመርበታል።

2. በዮሐንስ ራእይ መጽሐፍ ወይም በትንቢት መጽሐፍ ማለት የእግዚአብሔር ቃል በሙሉ የትንቢት ቃል ነውና ከእርሱ አንዳች ቢቀንስ በዚህ መጽሐፍ ከተጻፉት ከሕይወት ዛፍና ከቅድስቲቱ ከተማ እግዚአብሔር ዕድሉን ያጎድልበታል።

እንግዲህ በእግዚአብሔር ትንቢት ቃል በመጽሐፍ ቅዱስ ያለውን የማያስተምር ምን ይውጠው ይሆን?

እንዲሁም በእግዚአብሔር ትንቢት ቃል በመጽሐፍ ቅዱስ የሌለውን እያስተማሩ ሰውን ከእግዚአብሔር ጎዳና የሚያሳስቱ ምን ይውጣቸው ይሆን?

የሰው ጥበብ የእግዚአብሔርን ፍርድ ሊቀንስ አይችልም።

ቁ. 20 ኢየሱስ ቶሎ እመጣለሁ እያለ ትልቅ ማሳሰቢያ አስቀምጦልናል። ይህን የሚመስክር እመጣለሁ ይላል። ይህ የመጨረሻ ድግግሞሽ ነው። ቶሎ እመጣለሁ የሚለው የኢየሱስ ቃል የኢየሱስ ጳጳም መምጣት የመጨረሻ ማረጋገጫ ቃል ነው ቶሎ እመጣለሁ።

ዮሐንስም አዎን አሜን ይሁንልን እያለ ይመልሳል። ዮሐንስ ቤተ ክርስቲያንን ወክሎ አዎን ጌታ ሆይ ቶሎ ና ይላል። ዛሬ የቤተ ክርስቲያን ጩኸት ና ጌታ ሆይ ቶሎ ና የሚል ነው። አንባቢ ሆይ አንተስ ጌታ ኢየሱስ ሆይ እባክህ ቶሎ ና ለማለት ተዘጋጅተሃልን?

እጋ ከሁላችሁ ጋር ይሁን

ቁ. 21 የጌታችን የኢየሱስ ክርስቶስ እጋ ከሁላችሁ ጋር ይሁን አሜን። የመጽሐፍ ቅዱስ የመጨረሻ ጥቅስ ነው። የመዝጊያ ጥቅስ ከዚህ የሚቀጥል አንድም የመጽሐፍ ቅዱስ ጥቅስ አይገኝም። አሜን ነው። በዚህ ጥቅስ የምናየው ነገር አሁንም በመጨረሻ እንኳን የእግዚአብሔር እጋ ለሰዎች እንዳለ የሚገልጥ ነው። የእግዚአብሔር የማዳኑ መንገድ ለኃጢአተኞች እስካሁን ከፍት መሆኑን ነው። ወደ እጋው መምጣት ይችላሉ። እጋ ነጻ ሰጦታ ነው። መዳን በሥራ ሳይሆን በክርስቶስ በማመን እንደሆነ እየገለጸ ነው፤ ኤፌ. 2:8። መጽሐፍ ቅዱስ ሰው በሥራው ለመዳን ቢሞክር እዳ እንዳለውና በክርስቶስ በማመን ከሆነ ገን እምነት ጽድቅ ሆኖ እንደሚቆጠርለት በግልጽ ይገልጻልናል፤ ሮሜ 4:4-5። ደህንነት በእጋ እንጂ በተግባር እንዳልሆነ ኤፌ. 2:8-9 ተመልከት። መዳን በእግዚአብሔር የእጋ

ስጦታ ብቻ በማመን ይገኛል። ጸጋ ለክርስቲያን መንፈሳዊ እድገት የሚሰጥ ነጻ ስጦታ ነው። እግዚአብሔር ለበጎ ሥራ ሁሉ ትበዙ ዘንድ ጸጋን ሁሉ ሊያበዛላችሁ ይችላል፤ 2ቆሮ. 9:9።

ዛሬ ይህን ማስታወሻ የምታነብ ሁሉ ጌታ ኢየሱስን በእምነት ብትቀበል ጸጋ ለአንተ እንደሚሆንልህ እወቅ። የእግዚአብሔር የምህረት እጁ አሁንም ተዘርግቶ እንደሚጠብቅህ እወቅ። ወደ ጌታ ና። የክርስቶስን ጸጋ በእምነት ተቀበል። ልብህን ለጌታ ስጠው፤ ሮሜ 10:9-13። ለነፍስህ እረፍት ታገኛለህ፤ ማቴ. 11:28:30።

በተጠማሪ የምትመለከታቸው ጥቅሶች

1. ስለ መንግሥተ ሰማያት ወይም የእረፍት ሥፍራ

ማቴ. 25:34፤ ራእይ 21:1-7፤ 22:1-5፤ ዕብ. 4:14፤ 2 ቆሮ. 12:2፤ ዮሐ. 14:1-3፤ ዕብ. 12:22-24፤ ራእይ 21:1-27፤ ማር. 12:25፤ ራእይ ምዕራፍ 4 ና 5 በሙሉ፤ ኢሳ. 66:24፤ ማቴ. 8:11፤ 2 ቆሮ. 5:1-8፤ ቆላ. 3:1-4፤ ፊልሎ. 1:20-23፤ 3:20።

2. ስለ እሳት ባህር ወይም የትግት ሥፍራ

ማቴ. 25:42፤ ማር. 9:42-48፤ ራእይ 20:7-15፤ መዝ. (30):9፤ ዘኁ. 16:33፤ ኢሳ. 38:10፤ ኢዮብ 24:19፤ 2 ጴጥ. 2:4፤ ማቴ. 8:12፤ ራእይ 4:10-11፤ ዕብ. 6:4-8፤ ራእይ 14:11፤ ማቴ. 25:46፤ ዮሐ. 5:29፤ ዳን. 12:2፤ ሮሜ 2:8-10፤ ራእይ 20:10-15፤ ዕብ. 10:27፤ ዕብ. 9:27።